

HAFUUROTA NAMA SOSSOBAN

 Akkam bultan, hiriyoota koo. Ganama kana asitti argamuu kootti, isin hunda arguu koottis gammadeera, Gooftaan har'a nu wajjin ta'uu isaa amanuudhaan, as godoo qulqullaa'aa kana keessatti, tajaajila ganamaaf akka baay'ee hin ho'ineef gaaddisa xiqqoo kenna. Ammas nuti. . .

² Ijoolleen jiru, natti fakkaata . . . Obboleessa Neeviil, ijoolleen gara kutaa isaanii deemaniiruu? Ani ijoollee tokko tokko argeera, akkasumas daree sana gara kutaa—isaanii isa kaaniitti, gara kutaa mana barumsaa Dilbataa isaaniitti deebisaniiru jedheen yaade.

³ Amma, naaf kadhadaa. Kaleessa galgala murtoo guddaa ani murteessun qaba ture, har'a isa taasisuun qaba. Mee waldaanis naaf haa kadhattu. Itti—aanee walga'iin qaba, walga'ichi kan gaggeeffamu biyya Jarman sarara Ayiraan Kartaayin irratti ta'a, innis xiqqoo eeggannoo gaafata. Anaafis kadhadaa. Kanaafis, sirrii dha, Jarmanitti kan argamu istaadiyeemii kirikeetii guddaa keessatti bataluma eegaluu dandeenya, qofa lola dura Hiitilar, namoota kuma saddeettama kan keessummeessu, iddoo guddaa bareeddaa hojjete. Nutis galgala kudhaniif walitti aansinee fudhachuu dandeenya. Kanaaf achumaan dafnee akka eegallu abdii qabna, achiis itti fufee, gara Laa Saallee Loorreeyiin, Faransaay, achii Beerliinitti, deebina . . . Jechi koo, Beerliin fi—Faransaay gidduu kan jirtu.

⁴ Sana booda yoo Waaqayyo jedhe, walga'ii Chikaagootti, deebinee dhufna. Akkan yaadutti, shanaffaa, jahaffaa, torbaffaa, saddeettaffaa, fi salgaaffaa, ni eegala, dabaree koo irratti Chikaagootti, walga'ii—waldaa Iswiidin irratti nan hirmaa dha. Achiis isaan, Obbo Boozee, gariin keessan naannoo Chikaagoo irraa, jalqaba Hagayyaa irratti, ykn Fulbaana jalqaba . . . irraa eegalee, kan ta'u, Siwiidin keessatti isaan walga'ii geggeeffamu qabu tura. Anis akkan gara sana dhaqu, dhibbaan dhibbatti namni hundi waan na filateef, akka guutuu addunyaattis waan ta'eef baay'ee gammadeera. Ani sana gammadeera, garuu amma gara kana ykn gara sana deemun qaba. Gooftaan gara iddoo sirrii lubbuuwwan baay'een itti fayyaniitti akka na gaggeessuu qofa naaf kadhadaa, wanti hundarra caalu immoo Mootummaan Waaqayyoo ni hojjetama. Amma, isaan immoo achi—Siwidiin keessatti, walga'ii guddaa qabu, walga'ii isaanii jalqabaa irratti, namoonni digdamii-shan, hanga kummi soddomii-shan hirmaataniiru, baay'een isaanii namoota hin fayyine.

⁵ Sana booda immoo Jarman keessatti, egaa, istaadiyeemii teessoo namoota kuma saddeettama qabu qopheessaniiru.

Dhugaa dha, nuti, amma Siwiizarlaand iddoo deemnetti, achitti walga'ii ajaa'ibaa taasifneerra, tarii baay'een keessan hanga ammaatti hin dhageenye ta'a. Gooftaan baay'ee nu eebbise, halkan shan keessatti, namni kumni shantama Zuriik, Iswiizarlaand—irraa—dhufanii amananiiru.

⁶ Kanaafis, Obboleessi Jaak Shuular, baay'een keessan beektu, Meetoodistii dha, mucaa Boob Shuular dullooma ti. Amma isaan Beelfaast keessa jiru, qofa—achittis Wangeelaan naannoo sana guutummaatti, sochoosaa akka jiran dubbatu, cufaa kan Biilii Girahaam walga'ii isaa irratti qabu caalaa illee guddaadha. Jaak dargaggeessa baay'ee gaarii, hinaaffaa fi jaalalaan guutame dha. Innis—nama baay'ee garaa qulqulluu tajaajilaa Gooftaa guddaa ta'uu isaa itti amaneera. Obboleessa Shuulariiif kadhadaa. Akkasumas—Jaak Shuular, fi Jaak MaakArtar isa wajjin jiru. Obboleessi Jaak MaakArtaris, lallabaa guddaa dha. Abbootiin waldaa Aayerlaand hanga ammaatti dadammaqina ta'e hunda keessaa isa guddaa akka ta'e dubbatu. Kanaaf nuti. . . Namoota—sanaaf guyyaa guyyaan kadhanna. Lamaanuu dargaggoota, umurii, naannoo afurtamaa, ykn sanaa gadi, jedheen tilmaama, maatii fi kkf, barsiisota Wangeelaa gaarii fi fajjaboo dha, isaanis ni jaalanna.

⁷ Ammas, akka na—hin daganne nan kadhadaa, Waaqayyo amma—murtoo sirrii akkan murteessu na haa gargaaru. Gara kamitti akka deemtu yeroon hin beekne jira. Haala akkasii keessa seentanii beektuu? Phaawuloos yeroo tokko haala akkasii keessa galeera jedheen amana, mitii? Inni dhiphinoota lama gidduu ture. Osoo imala irra jiruu, kunoo, “Gara Maqeedooniyaatti koottu” kan jedhu, Ergamaa tokko mul'ataan argeera. Yoon akkuma Phaawuloos waa'ee kanaa gara koo keessatti gadi of deebisuu danda'e Gooftaan ammallee Ergamaa ofii Isaa qaba, Inni hin qabuu?

⁸ Amma, galgala kana, warri dhuftan hundinuu, tajaajilawwan Wangeelaa as godoo qulqullaa'aa keessatti kennamu yaadadhaa. Warri naannoo Luwiisvil jirtan, galgala kana, Waldaa Balbala Banaa keessatti, sa'aatii muraasaaf nan dubbadaa, sa'a torbaaf-walakkaa hanga sagaliif-walakkaatti, waldaa Obboleessa Kaawubliitti. As yeroo lammaffaa nan dhufa jedheen ture. Innis nama baay'ee gaarii dha, innis na waame. Obboleessi Kaawubili, obboleessa, nama baay'ee gaarii ta'e dha. Isin, akka wal beektan nan amana, obboleessa baay'ee gaarii dha, qofa isa akkasumaan dhiisuu hin dandeessisani. Kadhadaa. Waan hunda caala, kadhadaa, kadhadaa murtoo sirrii—akka gochuu dandeenyu Waaqayyoon kadhadaa.

⁹ Amma, osoo Ergaa Wangeelaa hin eegalin dura, ganama kana ijoollee xixiqqoo imaanaa kenninu qabna. Asittis, mucaa xiqqoo Gooftaadhaaf, imaanaa kan kenninu qabadheeraa. Amma, yeroo baay'ee waldaa hedduu keessatti. . .

Duuba kan jirtan, sirriitti dhaga'amaa? Yoo dhageessan, sirrii dhaa? Qorriisaa kanaaf, of dhaga'uu hin dandeessan. Lakki, haa ta'u, rakkoo hin qabu. Isaan malee nan badaa jedheen sodaa dha.

¹⁰ Kanaaf—ijoolleen, yeroo tokko tokko, xixiqqoo ta'anii osoo jiranii waldaa keessatti, bishaan isaanitti facaasu. Sun immoo, waldaa Kaatolikii irraa akka dhufe, beekamaa dha, osoo isaan ijoollee xixiqqoo ta'anii jiranii, “cuuphaa” ykn kiristinnaa kaasuu jedhanii waamu. Cuuphaa daa'immanii, Waaldaa Meetoodistii, fi waan biraas, wantoota baay'ee qabatee baate. Akkan yaadutti garaagarummaan warra Naazareenotaa fi meetodistii-durii gidduu jiru sun, cuuphaa daa'immanii, fi waan xixiqqoo kan kana fakkaataniin gargar ba'u. Garuu, karaa kamiinuu, inni guddaan kana miti, jijjiirama baay'ee hin fidu. Sababni isaa, maal illee yoo ta'e, waan hundaa, Qaraaniyoon ofii isaa, sirriitti waan mul'ise, natti fakkaata, 'sababni isaas Yesus ijoollee xixiqqoo fi biyya lafaa oolchuuf achitti du'e.

¹¹ Daa'imni xiqqoon, maatii akkamii qabaatus, hammam cubbamaa ta'us, kun garaagarummaa tokkollee hin fidu, Dhiigni Yesus Kiristoos ni qulqulleessa, argitanii, kunoo Hoolaa Waaqayyoo isa cubbuu biyya lafaa irraa fuudhu. Daa'imni sun qalbii diddiirrachuu hin danda'u. Beekee qalbii hin diddiirrattu. Asitti argamuuf, sababa ofii isaa hin qabu. Maaliif akka as jiru ani isinitti himuu hin danda'u. Garuu Waaqayyoo asitti ergeera, Dhiigni Yesus Kiristoos immoo battaluma gara biyya lafaa dhufu sanatti qulqulleessa. Innis hamma umurii itti gaafatamummaa irra ga'utti, sana booda gaarii fi hamaa ni beeka, yeroo kana beeku waan hamaa gochuu isaa kan beeke sanaaf qalbii diddiirrata. Sun sirrii dha. Kanaaf, gariin isaanii itti facaasu, isaanis gara Mootummaatti ni gallaa jedhanii yaadu.

¹² Akkasumas barumsi tokko akkas jedha yoo daa'imni maatiiwwan Hafuura Qulqulluutiin dhalate, egaa, daa'imichi gara Waaqaa deema; garuu, yoo hin taane, hin argamu, daa'imichi jiraanya ni dhaaba. Sun dogoggora cimaa dha. Maatii Hafuura Qulqulluu ta'uun isaanii garaagarummaa maalii qabaa? Hundi isaa fedhii saalqunnamtiiti, daa'imnis haala walfakkaatuun dhalate. Kanaaf, hunduu “cubbuudhaan dhalate, cubbuudhaan bocame, soba dubbachaa gara addunyaa dhufe.” Sun, jecha Caaffata Qulqulluu ti.

¹³ Kanaaf, sana booda Dhiigni Yesus Kiristoos mucaa sana ni qulqulleessas dhiifamas isaaf ni taasisa. Addunyaa kanarraa maatii baay'ee cubbamaa ta'an irraa yoo dhalate illee, yoo du'e illee, guutummaatti gara Argama Waaqayyootti ni seena, hanga umurii itti gaafatamummaa waan hamaa fi gaarii beekutti. Sana booda waan hojjetu hundaa, hojii isaaf, inni dhiifama ni argata. Yeroo sanaa kaasee ofii isaa dhiifama gaafata. Garuu yeroo daa'ima ture...

¹⁴ Amma, as godoo qulqullaa'aatti, karaan nuti hordofuu yaalaa jirru kana. Bakkin addunyaa kana keessaa dhaqee, Doktiriinii lallabu, godoo qulqullaa'aa kana, sababni isaa kun waldaa keenya. Namootas karaa sirrii keessatti eeguuf asitti Doktiriinii lallabna. Namoonni kaanis, waldaa isaanii keessatti, waan amanan hunda lallabu. Isaanis obboloota koo ti, tarii xiqqoo yoo adda taane illee, ammallee akkuma duriitti obboloota koo dha. Garuu, as godoo qulqullaa'aa keessatti, kan lallabnu Doktiriinii Caaffata Qulqullaa'aa akka ta'etti yaanna. Akkasumas, achitti, imaanaa kennuu jennee kan waamnu, ijoollee imaanaa kennuu haa ilaallu, Macaafa Qulqulluu keessatti kan arginu yeroo tokkicha, ykn Kakuu Haaraa keessatti bakka waan ijoollota xixiqqoo irratti ta'ee kan argine, ykn Kiristoos seericha keessatti waan godhe, yoo jiraate, Inni isaan harka Isaan ol fuudhee harka Isaas isaan irra kaa'ee isaanis ni eebbise, "Ijoolleen gara Koo haa dhufan. Isaan hin dhoowwinaa, Mootummaan Waaqayyoo warra akkasiifi," jedhe.

¹⁵ Amma, akkuma hubannu, hojii Inni raawwachuu dhufe, itti—fufsiisuuf kan hafne nuyi. Qaraaniyoo irratti Inni du'e, Waaqayyoo biraa... gara biyya lafaa dhufe, Inni nu wajjin ture, nu biraas gara Waaqayyootti deebi'ee deeme, ykn biyya lafaa irraa gara Waaqayyootti, deebi'ee bifa Hafuura Qulqulluutiin dhufee, nu waliin jira, nu keessas jira, hamma dhuma biyya lafaatti, yeroo biyya lafaa ture Waldaa Isaa keessatti hojii Inni hojjetu hunda hojjechaa jira. Kana malee, sanaaf, ijoollee keenya walduukaa buusnee, gara tajaajiltootaa geessina, harka isaanii isaan irra kaa'udhaan isaaniif kadhatatanii, Waaqayyootti imaanaa isaan kennu. Qofa Gooftaan nu'ii fi ijoolleedhaaf waan godhe kana isa dinqisiifachuuf seera xiqqoo tokko ni taasifna.

¹⁶ Amma, mucaa keessan yoo itti facaasuun cuuphan, ykn karaa kamuu waldaa keessan keessatti, mee yaadaa. As irratti waan tokko hin morminu. Homaa rakkoo hin qabu. Garuu, akka Caaffata Qulqullaa'aatti, bakka tokko qofatti argina, sunis bakka Yesus ofii Isaa, itti eebbise dha. Sana as Sagalee—keessatti, yoo Waaqayyoo fedhe, nan dubbisa. Qulqulluu Luqaas keessatti arganna, nan... Amana innis—boqonnaa 10ffaa dha, lakkoofsa 13ffaa irraa eegalee.

Isaanis akka isaaniif tuquuf, ijoollee gara isaa fidan: bartoonni isaa immoo warra isaan fidan sana ni ifatan.

Garuu Yesus yeroo sana argee, baay'ee dheekkame, akkasis isaanii jedhe, Ijoolleen gara koo haa dhufanii, hin dhoowwinaa: mootummaan Waaqayyoo kan warra akkasiiti,

Dhuguman isiniin jedha, Namni akka daa'imaatti mootummaa Waaqayyoo hin fudhanne, inni itti hin seenu.

Innis harka isaatiin ol fuudhee, harka isaas isaan irra kaa'ee, isaan ni eebbises.

¹⁷ Jaalala akkamii ti? Akkas jedhe, “Amma, daa'imman gara Koo haa dhufanii dhiisaa. Isaan hin dhoowwinaa, Mootummaan Waaqayyoo, warra akka kanaatiifi, daa'imman kanaafi.” Innis harka Isaan isaan haammatee isaan eebbises.

¹⁸ Amma, ganama kana, akkam gammanna, Utuu Yesuus, qaamaan, waltajjii kana irra taa'ee, akkas jenna, “Gooftaa, Ati mucaa koo naaf eebbiftaa?” Oo, ijji keenyaa fi lapheen keenya kana... arguuf akkam hawwa. Garuu Inni as jira, ammallee, Inni ergama nuuf kenneera akka hojjennu. Waan nuti, waan hojjennes, Innis beekamtii nuuf kenna. Nuti warra Inni erge ni fudhanna, fudhadhaa kan Inni erge, argitanii. Kanaaf, Inni ganama kana as jira. Obboleettiin Gartii gara piyaanoo dhuftee faarfannaa isa dur faarfachaa turre tokko yoo taphatte gaarii dha, innis, “Fidaa, ijoollee gara Yesus fidaa” kan jedhu. Macaaficha keessa jira jedheen yaada. Ani hin mirkaneeffanne. “Ijoollee gara Yesus fidaa.” Isinis daa'ima yoo qabaattan, daa'ima imaanaa hin kennine yoo ta'e, ganama kana imaanaa kennuu yoo feetan, nuti, gammachuun raawwanna.

¹⁹ Galma keessa tajaajiltoonni yoo jiraattan, lallabdoonni yeroo daa'imman kana Gooftaatti imaanaa kenninu nu wajjin dhuftanii dhaabbachuu kan barbaaddan jirtuu? Isin yeroo dhuftan, isin simachuun nu gammachiisa. Tole, macaafa keessa jiraa? Argattee, Obboleessa Neeviil? Inni achi hin jiru. Gaarii dha, meeqatu beeka, *Isaan Fidaa*? Gaarii dha, mee amma isa haa faarfannu. Hundi keenyaa wal faana, haadholiin daa'imman fidu. Gaarii dha. Gaarii dha.

... isaan fidaa, isaan fidaa,
Dirree cubbuu irraa isaan fidaa;
Isaan fidaa, fidaa isaan,
Warra jooran gara Yesus fidaa.
Isaan fidaa, isaan fidaa,
Dirree cubbuu irraa isaan fidaa;
Isaan fidaa, isaan fidaa,
Ijoollee gara Yesus fidaa.

Yeroo muraasa mataa keenya gadi haa qabannu.

²⁰ Yaa Abbaa keenya Waaqa irraa, har'a ganama haadholii fi abbootiin daa'imman isaanii harkatti qabatanii naannoo iddoo aarsaa kanaa dhaabbatan, kan gaarummaa Keetiin isaanii kennite. Gooftaa, waa'ee isaanii baay'ee galateeffatu, har'a ganama mana Waaqayyoo keessatti, as gara iddoo aarsaatti isaan fidan iiru, isaan imaanaa kennuudhaaf, jireenya isaanii Siif kennu. Ati kenniteetta. Yaa Waaqayyoo, akka tokko tokko isaanii soortuu fi eebbiftu, nuti immoo Si kadhanna. Isaan geggeessi, eegdonni Ergamoonni Waaqayyoo tokkoon tokkoon isaanii haa eegan. Jireenya dheeraa fi gammachuu isaanii kenni. Boru yoo

jiraate, boru kan guddatan, dhiirotaa fi dubartoota Waaqayyoo haa ta'an.

²¹ Waaqayyoo, lallabdootaa fi raajota barsiisotas akka kaaftuuf Si kadhanna garee daa'imani ganama kana iddoo aarsaa jiran kana keessaa haa ka'an. Yeroo nuti dulloomnee deemuu hin dandhabne, namni tokko bakka tokko gara bakka biraa nu geessuu qaba, Wangeela har'a namoonni as jiran kun lallabaa jiran dhaabbannee dhaga'uu akka dandeenyu nuuf haa ta'u. Haa ta'u, Gooftaa. Guyyaa ulfinaa tokko wanti hundi yeroo xumuramu, jireenyi keenyas yeroo xumuramu, maatiin naannoo aarsaa jiran kun, akkuma Yaaqoob isa durii ijoollee isaa hunda eebbisuun guyyaa dhumaatti maal akka ta'uuf jiran isaanitti himee nuufis haa ta'u. Ergasii ol ilaalee, "Beektuu, ani saba koo wajjin walittan qabama," jedhe. Guyyaa ulfinaa tokko immoo, inni fi sanyiiwwan isaa, Biyya fooyyoftuu taate keessatti walitti qabamu. Bala'aam, "Dhumni koo akka dhuma isaa haa ta'u" jechuun isaa nana hin ajaa'ibu. Waaqayyoo, eebba kana maatiif akka kennitu Sin kadhada.

²² Ammas harka keenya isaan irra kaa'uuf yeroo deemnu, maal—maal ajaa'iba. . . Gooftaa, akkam gadi of deebiftee akka Ati gootee, nuti namoonni lafa kana irraa Maqaa Keetiin daa'imman eebbisuuf carraa argachuu keenya, kana beekuu, sun, waan gaafannu, nuuf kennameera. Yeroo nuti isaan eebbisuuf deemnu, Yesus, Isa hin-mul'anne, hunda kan danda'u Tokko harka keenya isaan irra keenyee gara Isaattis dhi'eessinu as dhaabbatee daa'imman hunda haa eebbisu. Maqaa Isaan gaafanna. Ameen.

²³ Obboleessi Gileen Fank, Gooftaatti imaanaa kan kennaman ijoollee sadii qaba. [Teeppii irratti bakka duwwaa—Gulaalaa.]

. . . a—achi biyya kaabaatti kan argamu, kutaa xiqqoo keessatti, Ati daa'ima kana waadaa naaf galteetta. Abbaa, eebbi Kee isa irra haa ta'u.

Yoseef, ilma koo, Waaqayyootin si kenna. Barri kees haa eebbifamu. Yoseef, raajii ta'i. Ayyaanni Waaqayyoo si wajjin haa ta'u. Waaqni abbaa keetii, Gooftaan Yesus Kiristoos, bara baraan si haa eebbisu, jireenyi kee warra kaaniif eebba haa godhu.

Maqaa Yesus Kiristoosiin, isa nan eebbisa. Ameen.

²⁴ [Teeppii irratti akka duwwaa—Gulaalaa]. . . ijoollee xixiqqoo ni jaalattuu? Ijoollee xixiqqoo ilaachisee haati hundi daa'imni ishee akka eebbifamu kan barbaaddu waan tokko dha.

Amma, Abbaan keenya Waaqa irraa ganama kana nu warra ga'eessotaafis akkasuma. Tokkoon tokkoon keenya akka eebbifamnu barbaada. Inni waan tokko nuuf dhi'eessera, qofa harka keenyatti dabarsee nu kenneera, akkas jechuun, "Kunoo, mucaa Koo, akka eebbifamtu nan barbaada." Inni ajaa'iba mitii?

Kanaaf Abbaa Waaqa irraa gaarii akkasii kana dinqisiifachuun nuuf ta'a.

²⁵ Amma, eebba daa'immanii keessatti, beektuu, guyyaa tokko as Caaffata Qulqullaa'aa keessaa bakka ta'e tokko, ani dubbisaan ture, Kakuu Moofaa keessaa ture, kun, waan guddaa ani—dubbisuu argachuu koo dhuguma kanan itti gammade dha. Kunoo ti, asuma jira. "Naataan immoo Daawitiin, 'Waaqayyo si wajjin waan jiruuf, wanta garaa kee keessa jiru hunda godhi.'" Argitanii? "Waan garaa kee keessa jiru godhi." Yeroo baay'ees ana—kanatu na mudata, hiriya Kiristiyaana, waanan jedhu osoon hin beekin wantoota dubbadhee, innis yeroo raawwatu argeera. Waan ati jette!

²⁶ Yeroo tokko, Yesus tulluu irraa yeroo bu'u Innis muka of irra homaa hin qabne akka arge dubbata, baala qofa malee, firiin tokkollee irra hin turre, Innis, "Kana booda eenyu illee si irraa hin nyaatin" jedheen.

²⁷ Guyyaa itti aanu, yeroo karaa sana darban, ergamoonni baalli gogee argan. Innis, "Ilaa mukichi akkam saffisaan akka goge ilaalaa" jedhe.

²⁸ Yesus akkas jedhe, "Waaqayyootti amanaa; waan barbaaddan kamiyyuu, yeroo kadhattan, akka fudhattan amanaa isa immoo ni argattu. Waanuma dubbattan hundumaafis, waan dubbattan sana ni argattu." Mee yaadaa. Oo! Tarii har'as, Hafuurri Qulqulluun Waaqayyoo guddaan, bakka aarsaa kana dhaabbatee, ni dubbattu...Egaa, inni miidhagfamuu irraa hin eegamu. Inni bakka baay'ee guddaa hammayyaa'e ta'uu hin qabu.

²⁹ Yaaqob yeroo tokko dhagaa mataa isaa boraafatee ciisee ture, har'as akka muudama Dhagaa Dibamaatti beekama. Ykn, muudama Dhagaa Dibamaa, namoonni gurguddoon lafa irraa dhagaa sana har'as naannootti itti fayyadamu, qofa dhagaa akkasumaan dirree tokko keessa ta'e, mootonni irra taa'anii muuduuf dhagaa sana itti fayyadamu.

Beeteel tullaa dhagaa wal irra kaa'ame qofa turte, inni immoo mana Waaqayyoo, bakka jireenyaa ta'e. Yaaqoob, "Kun mana Waaqayyoo dha malee bakka biraa miti" jedhe. Dhagaa wal irra tuulaman qofa turan.

³⁰ Inni wantoota gurguddoo raajjeffataman hin fayyadamu. Kan barbaachisu amantii fi wantoota salphisuu qofa, waan barbaachisu dha. Sanatu akka raawwatu godha.

³¹ Amma, yeroon akka deemaa jiru beeknee, akka isin hin tursiifne ni yaalla. hoo'i akka dabalee fi waldaan akka dhiphatee jiru beekneerra. Kanaaf ganama kana yeroo muraasa qofan isinitti dubbadha, mata duree xiqqoon tokko tarii...Isin gargaara jedheen amana. Ammas ani, 'manaa ba'uu koo dura, wantoota sadii ykn afur barreesseera. Anis, "Yeroon achi ga'u Gooftaan maal akkan dubbadhu akka barbaade ilaaluuf nan

eega” jedhe. Asitti waa’ee wantoota xixiqqoo ja’an barreesse, mata dureewwan xixiqqoo, tokkos barreesseen, kiisii koo keessa akkasittin kaa’e. Anis, “Eeyyee, yeroon boru waltajjiitti ol ba’u tarii Inni waanan dubbadhu tokko natti hima” jedheen yaade. Ammas akkuman achi turettan jira. Kanaaf, ta’u illee, Caaffata Qulqulluu nan dubbisa, Gooftaan akka Isa hubannu nu haa gargaaru. Qulqulluu Luqaas boqonnaa 14ffaa, fi waa’ee lakkoofsa soddoma-...31ffaa Qulqulluu Luqaas boqonnaa 14ffaa haa eegallu.

Ykn mootii kam, mootii kan biraa wajjin kan walitti duulu, dursee gadi taa’ee, isa loltuu kuma digdamaan itti dhufu kanas loltuu kuma kudhaniin mo’achuu danda’uu fi dhiisuu isaa hin mari’atuu?

Ykn immoo, hin danda’u...yoo ta’e garuu mootichi isa loluudhaaf ka’e sun fagoo osoo jiruu, namoota isaa itti ergee, nagaa buusuudhaaf ni kadhata.

Akkuma kanattis, eenyullee isin keessaa...

³² Akka isin dhiyeenyaan hubattan nan barbaada. Amma, Inni jalqaba...Inni fakkeenya dha jedheera. Akkas jedhe, “Amma, loltoota kuma digdama kan qabu, mootiin tokko dhufaa jira; mootiin *kun* immoo isa arguuf deemaa jira, innis loltoota kuma kudhan qofa qaba. Kanaaf sana booda, jalqaba, taa’ee qophaa’aa ta’uu isaa, gochuu danda’uu fi dhiisuu isaa ni gaafata.” Tole.

...Isin keessaa eenyullee qabeenya isaa hundumaa kan gad hin dhiifne, bartuu koo ta’uu hin danda’u. (Argitanii?)

³³ Amma Gooftaan Dubbii kana irratti eebba Isaa haa dabalu. Yeroo tokko mataa keenya gadi haa qabannu.

³⁴ Abbaa keenya Waaqa irraa, Ati Isa wantoota hundumaa beektuu, fi fuula namaa kan hin ilaalle, kan Ati isaaf yaaddu kun ilmi namaa maali? Ati nama uumte, innis akka abaaboo bakkee ti; har’a inni bareedaa dha, boru muramee, gara ibiddaatti gatama, akkasumas ni harca’a. Anis Sin kadhada, Waaqayyo, araara nuuf godhi tokkoon tokkoon keenyas har’a akka of sakattaanu nu godhi. Nuti as kan jirru akka mana sirreessaa keessaatti. As kan jirru barachuu fi akkamitti akka jiraannuu beekuuf, har’as Dubbii Kee irraa haa ta’u, Yaa Waaqa Bara Baraa. Ijoolleen Kee baay’een walitti qabamaniiru, baay’een isaaniis waggootaaf ijoollee Kee ta’aniiru, garuu, akkasitti, barachuuf, beekuuf, gara mana Waaqayyootti deebina. Anis, garbichi Kee, waa’ee Kee caalaatti beekuun barbaada. Akkasumas kaka’umsa Wangeelaa hunda keenya irratti, garbicha Kee irratti, akka fiddu Sin kadhada, kunis Argamuu Keen, fi gamoo kana keessaan nu dammaqsuun, har’a baay’ee guddaa ta’u, akka dhiifnu, garaa keenyatti, garboota Kee fooyya’oo ta’uu hawwuun, asitti argamuun keenya

nuuf bu'aa dha. Yaa Waaqqayyo garaa laafessa, eebba kana Maqaa Yesus, Ilma Keen nuuf kenni. Ameen.

³⁵ Amma yeroo dubbifnu Gooftaan eebba Isaa Sagalicha irratti haa dabal. Ani ganama kana mata duree tokko fudhachuun barbaada, “Hafuurota nama sossoban moo Dubbii Waaqayyoo?” Amma, mata duree keessummaa, ta’us godoo qulqullaa’aa keessatti dha...Roobii darbee galgalas...Dilbata darbe ganama iyubeeliyuu Wangeelaa xiqqoo tokko—irratti dubbadheen ture.

³⁶ Roobii darbe galgalas waa’ee dubartii gabatee—mataa ishee irraa qabdu san irratti lallabaan ture, ykn...Saantima ishee tokko waan dhabdeef, osoo abbaan manaa ishee hin dhufin dura argachuuf mana haxoofta barbaadaa turte. Dubartiin kun immoo dubartii bahaa akka taatee fi isheenis...Waldaa ishee akka bakka buu’uu isheen hubadhe. Yeroo sana immoo qubeellaan quba irratti keewwatamu irra hin turre. Inni mataa irratti keewwatama, saantimoota meetii sagal of keessaa qaba ture. Yeroo dubartittiin sagaagaltuu taatu immoo, isaan saantima tokko baasanii isheen sagaagaltuu akka taate agarsiisu. Kanaaf dubartiin kun sagaagaltuu osoo hin taane, saantima sana keessaa tokko dhabde. Garuu abbaan manaa ishee bakka biraa waan deemeef, saantima bade sana barbaadde, bakkatti deebisuuf ariifatte, sababni isaa abbaan manaa ishee yeroo dhufu kan beeku sagaagalummaan akka qabamtetti, kana jechuun gaa’ela diiguu fi wantoota birootti nama geessa. Anis fakkeenya isaa yeroo muraasa, wantoonni gurguddoo baay’een jalaa waan badeef waldaa irrattin fayyadame. Amma yeroo Abbaan dhufu ga’eera, kanaaf isaan adamsinee barbaaduu qabna. Amma, kan beeknu waldaa, fi godoo qulqullaa’aa keenya keessatti... .

³⁷ Anis—waa’ee *Hafuurota Nama Sossoban*, kun immoo maqaa *Seexanummaa* jedhamu qabaata. Bara kana, waa’ee seexanaa baay’ee dhageessu, garuu akkamitti akka bilisa ba’amu baay’ee xiqqoo dhageessu. Seexanni jiraachuu isaa—hundi keenya iyyuu ni beekna, dubbiin ijoo, garuu, akkamitti sana akka balleessinu dha. Ammas...Ayyaana Waaqayyoon, isaan wantoota seexanoota jedhaman kana wajjin wal’aansoo qabuuf, carraa baay’ee qabaachuun, waltajjii kana irrattis ta’ee deemsa guyyaa guyyaa irratti isaan quunnamuu, fi, kanaaf, ganama kana Caaffata Qulqulluu keessaa ilaalee wantoonni sun maal akka ta’an baruun barbaada.

³⁸ Amma, gama tajaajila fayyinaatiin, yeroo hunda hojiirra oolchineerra. Kaansarii, dhiitto, moora ijaa, naqarsa sombaa, wantoonni kun hundi wantoota uumamaa miti, kan uumamaa ol ta’anii fi seexanoota dha. Caaffanni Qulqulluun sana ifatti ibsa. Garuu seexanoonni nama keessa jiran, kan akka kaansarii, ni guddata, jireenya qaba, jireenyi sun immoo seexana dha.

guddachuun moora ijaa, tatamsa'inni naqarsaa sombaa, fi dhibeewwan biroo, sun seexana. Sun bifa qaamaani dha.

³⁹ Amma, ganama immoo seexanni bifa—hafuuraan lubbuu keessatti akkam akka ta'an dubbanna. Qaama keessa akkuma jiran lubbuu keessas ni jiru. qaama namootaa keessatti akka isaan arginu amanuu dhiisuu hin dandeenyu, akka kaansarii—fi dhukkuboota garaa garaa qaama namaa keessa jirani dha.

⁴⁰ Dhiyeenya, kaansariin dhukkuba sadarkaa-arfaffaa irratti akka mul'atu ibsameera, dhukkuba sadarkaa biraa keessa jiru dha. Dhugaadha, inni seexana. Dhukkubni hundi jalqabni isaa, dhukkuba sadarkaa-arfaffaa dha.

⁴¹ Amma, garuu kaansariin qaama keessa ykn lubbuu keessa, seexanni bakka lamaan keessatti dhufuu danda'a. Amma, yeroo baay'ee namoonni yaada gaarii qaban baay'etu jiru... namoonni gaggaariin kun immoo yeroo baay'ee ti'oooljii xiqqoo qaban irratti—boqochuu yaalu, ykn waan ijoollummaa isaanii irraa kaasanii barachaa turaniif, garuu kana hunda keessatti ammallee keessa iaanii, lubbuu isaanii keessatti, ammallee wanti dogoggaraa akka jiru hubatu. Isin, baay'een keessan ganama kana namoonni as jirtan, Kiristaanonni asitti argantan hundinuu, hafuurota kana namoota keessatti akka argitan shakkii hin qabu, kunis... Waan hawwan miti. Isaan hin barbaadan. Akkas jedhu, "Oo, osoon soba dhiisuu danda'ee! Osoon hawwu dhiisuu danda'ee! Osoon *kana* ykn *sana* dhiisuu danda'ee!" Egaa, isaan kun seexanoota. Ammas, immoo, yeroo baay'ee, isaan bifa amantiitiin dhufu. (Kun barumsa Dilbataa waan ta'eef, yeroo barumsaati, mee kana haa laallu.) Kanaaf, yeroo baay'ee, isaan bifa amantiin dhufu.

⁴² Amma, Caaffata Qulqulluu keessatti, yeroo tokko, namni maqaan isaa Yooshaafaat jedhamu, nama guddaa, amantii qabu tokkotu ture. Innis gara mootii biraa kan mootii Isiraa'eel—turetti deeme. Inni immoo ofii isaatii, Yoshaafaat, mootii Yihudaa ture. Innis gara Ahaab, mootii Isiraa'eelitti gadi bu'e. Isaanis Raamoot Gili'aadiin loluudhaaf, hundi isaanii walitti hidhatanii, akkasumas walii walii isaanii wajjin walii galan. Isaanis dura osoo hin kadhatin taasisan.

⁴³ Oo, namoonni osoo kana hubatanii! Kanaafan ganama kana dhufee yeroon gara alaa deemu akka na yaadattan isin gaafadhe. Waan hundaaf, kadhadaa!

Guyyaa tokko namni tokko dhufee, "Obboleessa Biraanhaam, akkanaa fi akkas gochuun dogoggora jettee yaaddaa" jedhee na gaafate?

⁴⁴ Anis, "Maaliif na gaafattaa" jedhe? Argitanii? Gaaffiin sammuu keessan keessa yoo jiraate, dhiisa, gonkumaa isa dhiisaa. Sana qofa irra dhaabadhaa. Waan kamiyyuu gochuu erga eegaltanii, sirrii fi dogoggora ta'uun isaa gaaffii yoo isinitti

ta'e, isa irraa fagaadhaa. Tasuma keessa hin seeninaa, sana booda sirrii akka taatan beektu.

⁴⁵ Amma, dura, wanti hundinuu kadhannaadhaan ilaalamuu qaba. “Dursa Mootummaa Waaqayyoo fi qajeelummaa Isaa barbaadaa, wanti hundumtuu isiniif in dabalama.” Ganama kana mirkaneeffadheera, osoo dhiironnii fi dubartoonni bakka lubbuun isaanii jirtutti seenuu danda’anii, yaanni isaanii, ilaalchi isaanii, bakka Waaqayyo duratti mudaa hin qabnetti, waldaan kun silaaa waldoota humna guddaa qaban keessaa tokko taati turte.

⁴⁶ Yeroo muraasa qaama foonii hubadhaa. Amma, yeroo baay’ee, waggootaaf, kan nuyi, “laayi ditekta” jennee waamnu soba kan ittiin ilaallu tokko qabna. Mataa isaanii—irra isa erga keessanii, harka isaanii irra keessu, akkasumas achi keessa taatanii soba dhugaa fakkeessuuf yaalii gochuu dandeessu, innis waan faallaa ta’e galmeessa, sababni isaa namni sobaaf hin uumamne. Sobuun gowwoomsuu dha, ulfaataafii, waan hamaadha. Yeroo hunda, sobduu caala, nama machaa’e wajjin ta’uu naaf wayya. Argitanii? Sobduu! Qaamni keessanis sobaaf hin uumamne. Hangam illee cubbamaa yoo taatan, ammallee ijoollee Waaqayyoo kufani dha. Har’a magaalaa kana keessatti nama baay’ee cubbamaa ta’e, Waaqayyo cubbamaa akka taatu hin barbaanne. Ijoollee dhiiraa ykn dubaraa Isaa akka taatan barbaade. Bifa fakkeenya Ofii Isaan hojjetamtan. Cubbuun garuu akka sana gootan isin godheera. Hanga fedhe sobni dhugaa fakkaatee akka mul’atu gochuu yoo yaaltan sun homaa rakkoo hin qabu, isaan meeshaa saayinsii soba ta’uu isaa kan mirkaneessu argataniiru. Isin waan barbaaddan hunda qulqulluu fakkeessitanii dubbachuu dandeessu, garuu ammallee faallaa galmaa’a; Sababni isaa nama keessa dammaqinsi sammuu gartokkee jira, dammaqinsi sammuu gartokkee sun dhugicha beeka. Asitti waan feetan yoo jettan homaa rakkoo hin qabu, dammaqinni sammuu gartokkee sun soba ta’uu isaa ni beeka, dammaqina sammuu gartokkee irratti galmaa’a.

⁴⁷ Kanaaf, dhiirri tokko ykn dubartiin tokko yaada isaanii keessatti, dhugaa ba’umsi fi jireenyi isaanii Waaqayyoo wajjin wal simee (ameen) hanga chaanaaliin Hafuura Qulqulluu Waaqayyo wajjin mudaa tokko malee tokko ta’utti, maaltu ta’a! Dhiirri fi dubartiin bilisummaa garaa isaanii, amantii garaa isaanii gad fagoo, yoomiyyuu tokko ta’uudhaaf utuu hiriiruu danda’anii!

⁴⁸ Namoonni baay’een akka isaaniif kadhatamuuf gara iddoo aarsaa dhufu, isaan amantii sammuu qabu. Isaan cubbuu isaanii himatanii, ykn amantii sammuutiin waldaa seenu. Sammuu—isaaniitiin itti amanu. Waan dhaga’aniif ni amanu. Kana kan amanan imaammata hunda irra gaarii ta’uu waan beekaniifi dha. Garuu Waaqayyo kana ilaalu sana miti. Inni amantii sammuu kee hin ilaalu.

49 Inni garaa ilaala, Waaqayyo waan keessa jirus ni arga... Gaafa garaa irraa dhufu, yeroo sana wanti hunduu ni danda'ama. Dubbiin keessanii fi jireenyi keessan tokko ta'a. Akkuma dubbii keessanii jireenyi keessan sagalee guddaadhaan dubbata.

50 Garuu yeroo dubbiin keessan waan tokko jedhe, jireenyi keessan immoo waan biraa jiraatu, rakkoon bakka ta'e jira jechuu dha. sababni isaas isin amantii sammuu qabdu jechuu dha, garuu amantii sammuu keessan irraa ta'e miti. Kunis kan agarsiisu, *asitti*, alatti beekumsi Waaqayyoo akka jiru; *asitti*, keessatti garuu, shakkiin diinaa akka jiru dha. "Fayyina Waaqummaatti nan amana, inni garuu anaaf miti." Argitanii? "Ahaa, akkas ta'uu danda'a, ani garuu hin amanu." Hubattaniittuu? Alaan, "eeyyee" jettu; keessi, qalbii kee garuu "lakki" jedha. Wanti saayinsii kun sanuma sirrii akka hin taane sun ni mirkaneessa, ni mirkaneessa.

51 Hubadhaa mootonni kun, imala isaan osoo hin eegalin dura, gochuu qabu tura...Yoshaafaat Ahaab wajjin utuu gamtaa uumuu hin eegalin, inni dursa akkas jechuu qaba ture, "Fedhiin Gooftaa maal akka ta'e baruuf mee haa kadhannu."

52 Lallabaa haa ta'u, Kiristaana haa ta'u, haadha manaa Kiristaana taate haa ta'u, qotee bulaa haa taatu, ykn hojjetaa warshaa, waan hundumaa Waaqayyoon kan dursisiisu, seexanni waan danda'u hunda yoo godhe illee namni fiixan ba'umsa akka argatu isinittan agarsiisa. Inni dura, Waaqayyoo barbaada. Nuyi dura qabaachuu qabna...

53 Garuu isaan akkas hin goone. Ahaan waan baay'ee waan godheef, mootummaa guddaa fi badhadhaas waan tureef isaanitti golgamee ture, wantoota gaggaarii gurguddoo, warqee fi qarshii, baay'ee guddaa kan qabu, nama fiixaan ba'insa qabu ture, ta'us nama hin amanne ture.

54 Har'as haalli addunyaa kanuma. Har'a ejjannoon Ameerikaa irra jirtu kanuma. Har'a ejjennoo waldoonni keessa jiran kanuma. Nuti yeroo kamiyyuu caala waldaa filatamoo ta'an ijaarree jirra. Nuyi yeroo kamiyyuu caalaa hayyoota beekumsa qaban qabna. Ti'ooloojii hundarra gaarii ta'e tokko tokko, fi kkf barsiifneerra, akka Ergamootaatti faarfachuu baratan, garuu ammas laafinni bakka ta'e jira. Dadhabinni jira, sababni isaas isaan gara barsiisa namaa fi hafuurota nama sossobanitti deemaniiru, gara Dubbii Waaqayyootti diibi'uu dhiisanii. Wantoota biyya lafaa fakkaatu gochuu yaalu. Akkuma Hooliiwuud, ifa caqqisu irra kaa'uu yaalaniiru.

55 Asitti guyyaa tokko, dhaabbanni amantii beekamaan, waldaan Guutuu Wangeelaa Magaalaa Kaansaas, ykn, dhiifaman isin kadhadaa, Deeveritti, walga'ii kanarratti, waldaa doolara-miliyoonaan lakkaa'amu ijaaraa jiru. Mishinaroonni kumaatama ta'anis Wangeela ormoota

qaqqabsiisuuf, saantima shantama dhaabbata amantii sanuma irraa eeggachaa jira. Wanti har'a nu barbaachisu ilaalcha-mishinarummaa kan qabu, Waaqayyo-kan erge, haaromsa Hafuura-Qulqulluudhaan-dhalate dha, sun hinaaffaa Waaqayyoo qaba, bosona sana seenuudhaan Waaqayyoof waan tokko hojjechuuf, waldaawwan gaggaarii ijaaranii akkasumas ollaa caaluuf yaaluu irra.

⁵⁶ Ergama keessatti, bakka inni haxaa'amee ba'etti, ykn mana dhugaatiitti waaqeffachuun filadha, bilisummaa Hafuura Qulqulluu fi jaalala Waaqayyoo garaa keessatti boba'e qabaachuu naaf wayya, kaatediraalota guddaa addunyaa kanarraa qabaadhee keessa taa'ee kan barsiisaa fi doogmaa namaatiin dhiphachuu irra. Har'a haaromsa lafa raasu, gara Dhugaatti dhufuu, gara Dubbii Waaqayyootti deebi'uu nu barbaachisa.

⁵⁷ Amma, yeroo isaan achii ba'an, innis yeroo muraasa booda Yoshaafaat sammuu isaatti deebi'ee akkas jedhe, "Egaa... Gaarii dha, mee waa'ee kanaa Waaqayyoon haa gaafannu."

⁵⁸ Innis, "Haa ta'u" jedhe, Ahaab tole jedhe, dhibbaan kan lakkaa'aman, lallabdoota leenji'an dhibba afur erge. Innis isaan achi ol fidee akkas jedhe, "Isaan kun hundinuu raajota dha."

⁵⁹ Kanaaf hundi isaanii gara moraatti galan, isaanis waamuu jalqaban. Isaanis akkas jedhan, "Eeyyee, nagaan deemi. Waaqayyo si wajjin jira."

⁶⁰ Achii boodas dhibba afran sun hundi nagaan galuu isaanii erga mirkaneeffatanii booda, Yoshaafaat garuu beekke... Hubattaniittuu? Argitanii, garaa nama qajeelaa sana keessatti wanti hin barbaachifne tokko bakka ta'e tokko akka jiru waan tokko isatti hime. Wanti dogoggora ta'e jira.

⁶¹ Ahaab akkas jedhe, "Amma namoota dhibba afur arganne, sagalee tokkoon, hundi isaanii wajjin akkas jedhan, 'Deemi, Waaqayyi si wajjin jira.'"

Garuu Yoshaafaat akkas jedhe, "Waan biraa hin qabduu?"

⁶² Inni akkas jedhe, "Egaa, namoota biyyattii keessaa warra barnoota gaarii qaban dhibba afur erga argannee, dabalataan maaltu nu barbaachisaa? Hundi isaanii 'Deemi' jedhu!" Kun beekumsa sammuu ture. Garuu garaa Yoshaafaat keessatti rakkoon ta'e akka jiru ni beeka ture. Amma, akkas jedhe, "Kan biraa tokko nuuf dhalateera, Miikiyaas jedhama. Garuu nan jibba." Akkas jedhe, "Inni yeroo hunda waan hamaa dubbata, yeroo hojii hin qabnetti immoo ni ba'a, inni waldaalee fi waan hunda diigaa jira." "Ani isa nan jibba," jedhe.

Akkas jedhe, "Deemi, waan inni jedhu arginaa."

⁶³ Yeroo Miikiyaas dhufu, inni akkas jedhe... Isaan akkas jedhan, "Amma, ilaali, akkuma warra kaanii jedhi."

⁶⁴ Inni, akkas jedhe, “Kanan jedhu...” Inni kunoo ti. Ani kan Waaqayyo naan jedhe qofan jedha.” Ameen. “Waan aajonni kee jedhan, waan *kun* jedhus, waan waldaan keessan jettus, waan isaan jedhanis dhimma hin qabu, Ani waan Waaqayyo jedhun dubbadha. Waaqayyo arraba koo irra kan kaa’ee fi waan Inni jedhun dubbadha.” Har’a Miikiyaasotatu nu barbaachisa waan Waaqayyo dabalataan dubbatu kan dubbatan. Hubadhaa, kanaaf ol isa fidanii, innis, “Galgala kana naaf kennaa” jedhe. Galgala sana Gooftaan isa quunname, innis ganama itti aanu deebi’ee dhufe. Mootonni lamaan balbala irra osoo jiranii, innis, “Deemaa” isaaniin jedhe. Akkas jedhe, “Deemaa. Garuu,” jedhe, “Isiraa’eelonni akka hoolota tiksee hin qabnee bittineeffamaniin arge.”

⁶⁵ Kanaaf lallabaan inni tokko, uffata uffatee miidhagaa jiru, itti dhiyaatee afaan isaa keessa rukutee, akkas jedhe, “Hafuurri Waaqayyoo yeroo ana keessaa ba’u karaa kamiin darbee?”

Innis, “Yeroo deebitee dhuftu ni argita” jedheen. Eeyyee.

⁶⁶ Akkas jedhe, “Ilaa dhaggeeffadu!” Isaanis, “Nuyi garboota Waaqayyoo ti. Nuti dhibba afuri, ati tokko” jedhan.

⁶⁷ Garuu Miikiyaas, “Rakkoon kee eessa akka ta’e sittan hima.” Ameen! “Ani mul’atan arge,” jedhe. Ameen! Innis, “Waaqayyo teessoo Isaa irra taa’een arge. Macci Waaqa irraa naannoo Isaa dhaabbatanii turan. Namni kun hojii hojjete irraa kan ka’e, Dubbii Waaqayyootiin akka abaarama nuti immoo ni beekna.”

⁶⁸ Waan Waaqayyo abaare eebbisuu hin dandeessu, seexannis waan Waaqayyo eebbise abaaru hin danda’u. Inni dhimma dhuunfaa ti, hanga fedhe hiyyeessa ykn gowwaa, kan hin baranne, kan hin leenjine yoo ta’e. Kan Waaqayyo eebbise eebbifamaa dha. Kan Waaqayyo abaare abaaramaa dha. Waan sirrii waan dogoggora irraa adda baasaa beekaa.

⁶⁹ Miikiyaas lallabdoota sana keessaa kan Gooftaa akka hin taane akka gaariitti beekke ture. Tole, rakkoon lallabdoota sanaa maal ture? Hubadhaa waan isaan godhan. Isaan uffata hunda caalu uffataniiru. Isaan nyaata hunda caalu nyaataniiru. Isaan paartiiwwan isaanii fi kanneen kana fakkatan wajjin, isaan walitti dhufanii turan, hanga bakka barnoota ti’ooloojii ofii isaanii qofa beekuu argatutti. Macaafni Qulqulluun immoo Miikiyaas, yeroo mul’ata argaa turetti, akkas jedhe, “Waaqayyo akkas jedhe, ‘Eenyutu achi gadi bu’ee Ahaab gowwoomsuu danda’a?’ Hafuurri sobaa tokkos akkas jedhe, ‘Achitti gadi bu’ee karaa lallabdoota sanaatiin nan gowwoomsa, Dubbiin Waaqayyoo akka raawwatamuuf, Ahaab akka gara sanatti deemu gochuufi dha.”

⁷⁰ Amma, har’a namoonni baay’een dhaggeeffachaa jiru... (Amma, barumsa Dilbataa, nan jaaladha.) Ilaalaa, namoonni baay’een Dubbii Waaqayyoo fudhachuu irra hafuurota nama sossoban dhaggeeffatu. Hafuuronni kun, addunyaa keessa jiru.

Isaan seexanoota. Isaanis iddoowwan ba'anii namootaa, fi tajaajiltoota gidduu seenu. Isaan miseensota waldaa gidduu seenu. Isaan namoota gaarii gidduu seenu. Isaanis akka gara, jeeqamuutti dhufan godhu. Isaan immoo wantoota Dubbii Waaqayyoo faallessan, dubbatus, raawwatus, barsiisus, shaakalus. Har'a tajaajiltoonni waldaa baay'een isaanii, sabni isaanii waldoota keessatti akka kaartaa taphatan eeyyamaa jiru. Amma, Kaatolikii keessatti qofa miti, Piroteestaantii baay'etu sana taasisa.

⁷¹ Wanti isaan gochuuf yaalan waan biraa tokko bakka buusuufi. Isaan karoora haaraa tokko fiduu yaalan. Isaan barnoota fudhataniin, bakka Hafuura Qulqulluu fudhachuu yaalan. Hamma fedhe yoo barattan, isin gonkumaa kana gochuu hin dandeessan. Ani barnoota argachuun isaanii sirrii dha jedheen yaada. Garuu yoo Hafuura Qulqulluu sanaan hin arganne ta'e, barnoonni isaa bu'aa tokkollee isaaf hin godhu. Barnoonni bakka geggeessummaa Hafuura Qulqulluu gonkumaa hin fudhatu. Ameen.

⁷² Hubadhaa, isaan, qooda Kanaa, muuxannoo yeroo-durii qabaachaa turre isaan harka walqabachuu bakka buusuuf yaalaniiru. Har'a waldaan hammayyooftuu taateetti. Isaan tokkummaa harka mirgaa uumuuf waliigaluudhaan tajaajilu, akkaataa sanaanis raawwatu. Garuu gaabbiin imimmaan-durii boo'ichaan bakka hin bu'u bakka cubbamooni waamamanii Waaqayyoo biratti qajeelani. Sirrii dha.

⁷³ Har'a isaan bakka kurnoo Waaqayyoo fudhachuuf yaalaa jiru. Isaan waa shaakaluuf yaalaa jiru. Isaan adda gochuuf yaalaa jiru. Isaan gadi bu'anii waldaa keessattis tapha buunchoo, tapha lotarii taphatu. Lotariin gonkumaa bakka kurnoo Waaqayyoo hin fudhatu. Irbaata, uffata qorraa gurguruu, bashannana alaa, fi baasii adda addaa kaffaluuf maallaqa walitti qabuun, gonkumaa bakka kurnoo fi aarsaa Waaqayyoo Bara Baraa hin fudhatu. Gonkumaa hin raawwatu. Garuu ammas gochuuf yaalaa jirra.

⁷⁴ Kun maali? Inni hafuurota nama sossoban gadi dhufanii, Dubbii Waaqayyoo bakka-...buusuuf kan yaalaani dha. Waaqayyoo kan Dubbii Isaa bakka bu'u hin qabu. Inni kan Bara Baraa fi kan bara baraa ti. Waaqayyoo waan amantii bakka bu'u hin qabu. Amantiin bakka bu'aa hin qabu. Abdiin amantii bakka hin bu'u. Amantiin kophaa dha. Inni kophaa dhaabbata. Gonkumaa bakka isaa hin bu'u...Abdiin gonkumaa bakka isaa hin bu'u. Abdiin wantoota abdatan, ragaa wanta ijaan hin argamneeti, ykn amantiin, waan biraa ti. Argitanii? Abdiin waan tokko; amantiin waan biraa ti. Abdiin ni abdata; amantiin ni argata. Inni tokko amantii sammuu ti; inni kan biraa immoo kaallattiidhaan mul'achuu Waaqayyoo ti. Gomnkumaa bakka isaa hin fudhatu. Nuti yaalaa jirra, garuu nuti wantoota kana bakka buusaa jirra.

⁷⁵ Nuti mishiinaroota erguu irra waldaawwan gurguddoo ijaaraa jirra. Bakka bu'aa biraa. Yesus waldaa ijaaruuf nama tokko illee hin muunne. Inni gonkumaa Macaafa Qulqulluu keessatti hin mudamne. Nuti seminarii keenyee jirra, bakka mishiinarii akka fudhatan godhaniiru. Yesus...Gonkumaa seminaarii akka ijaarru nutti hin himne. Sirrii dha. Barnoonni, bakka sanaa fudhachuuf yaala. Inni gonkumaa hin raawwatu. Ergaan Yesus guddaan “biyya lafaa guutuu deemaa Wangeela uumama hundumaatti lallabaa dha,” bara dhumaatiif ture. Kanaafuu bakka bu’oonni qabnu hundinuu gonkumaa isa dhugaa bakka hin bu’an.

⁷⁶ Guyyaa darbe shaakalli tokko na mudateera, bakka bu’aa tokko. Yeroo duraatiif ilkaan koo na dhukkube, ilkaan isa tokko baasun qaba ture. Ganama kana ilkaan nam tolcheen dhaabbadhe. Sirriitti dubbachuu hin danda’u. Inni gonkumaa bakka isa dhugaa hin bu’u. Lakki. fira koo! Oo, maay!

⁷⁷ Nama tokko fuudhaatii sirriitti itti uffisaa, muka sooftanii baaftanii, booralee dibdanii, waan feetan yoo gootan, sirriitti dhaabdanii yoo bareechitan. Miira hin qabu, qalbii hin qabu. Inni gonkumaa bakka nama dhugaa kamiyyuu hin fudhatu. “Ani miseensa waldaa ta’eera. Kana caala hojjechuuf nan yaala,” kan jedhu amantiin sobaas hin dhufu. Isa dhugaa isa-durii, kan Waaqayyo-erge, Hafuura-Qulqulluudhaan kan ta’u gonkumaa bakka hin bu’u sun garaa namaa keessatti adda kan godhu dha. Hojjechuu hin danda’u, sababni isaas Jireenyi keessa hin jiru. Wanti isaaf Jireenya kennu hin jiru.

⁷⁸ Asitti dhiyeenya kana ani fakkii kaasaa guddaa kana bocen arge, siidaa, jechuu koo ti, kan fakkii Musee kana kaase. Maqaa isaa waamuu hin danda’u. Inni ogeessa Giriikii ti. Jireenya isaa gatii kaffalchiiseera. Innis baay’ee mudaa kan hin qabne dha jedhee yaade, fakkaattii Museetti baay’ee gammade, kanaaf inni jilba isaa rukutee, akkas jedhe, “Dubbaddhu, Musee!” Baayyee dhugaa fakkaata ture! Inni akkasitti fakkii mudaa hin qabne hanga Musee fakkaatutti, akka yaada isaatti, kanaaf akka isatti dhaga’amu gochuuf inni burruusaan rukute.

⁷⁹ Sammuu waldaa keessa galchaa. Hanga feetan yoo bakka buuftan, waldaa guddaa akkamii yoo qabaattan, hanga feetan yoo faarfattan, gumiin keessan hammam gaarii haa uffatu, hammam *kana, sana*, ykn isa *kaan* haa argatu, rukutuu dandeessa, isinitti dhaga’amu, waanuma fedhe. Bakka Jireenyaa gonkumaa hin bu’u, hanga Kiristoos bifa Hafuura Qulqulluun, gara waldaa sanaatti gadi bu’utti, akkasumas muuxannoo haaraa lammata dhalachuu isaaf kenna. Inni bakka Dubbii Waaqayyoo hin fudhatu. Dubbiin Waaqayyoo kophaa dhaabbata.

⁸⁰ Miikiyaas Dubbicha qaba ture. Inni akka Dubbicha qabu beeka ture. Inni Dubbii isa barreeffame qaba ture, inni Isa qaba

ture mul'atas qaba ture. Waan Waaqayyo Dubbii Isaa keessatti dubbate ni beeka ture. Waan Waaqayyo jedhe mul'ataan beeka. Lamaanuu walitti dhufu. Inni Dhugicha akka ture beekke ture, kanaafuu inni hin sodaanne.

⁸¹ Garuu hafuurri nama sossobu kun, ilaalaa waan inni godhe, har'a. Miseensota waldaa baay'ee gochuuf, miseensota waldaa fooyya'oo gochuuf, barsiisa Hafuura Qulqulluu faashinii-durii hunda balleesseera. Inni namoonni wal wajjin bashannana hawaasummaa akka qabaatan, gara kutaa lafa jalaa iddoo tapha itti taphatan eeyyamameera. Sun gonkumaa kutaa gubbaa, bakka isaan Hafuura Qulqulluu kadhachaa turan bakka hin bu'u. Dubartoonni walitti dhufanii qoosaa fi wantoota akkasii jedhanii, waan hiika hin qabne akka raawwatan eeyyaman. Sun bakka walga'ii kadhannaa hin fudhatu. Dubartoonni, akkaataan isaan itti har'a uffatanii ba'an, inni—salphina.

⁸² Ani wanta Obboleessi Neeviil jedhe dhaga'eera, akkas jedhe, "Hiyyeeyyii namoota Ameerikaa," jedhe, "uffata isaanii hunda gara biyya alaatti erginaniiru." Sun sirrii dha. Isaan uffata isaanii isa jalaatiin deemaa jiru. Isaan...Sun sirrii dha. Isaan mishiinarootaaf kennuu qabu ture, sababni isaas mishiinariin...Namoonni fi warri hin amanne biyya biraa keessaa jiran isaanitti uffisu. Namoonni kun isaan malee hojjechaa jiru, sana waan jaallatan fakkaatu.

⁸³ Ani isinittan hima, wanti jallate tokko jira, sunis lallaba Wangeela Gooftaa Yesus Kiristoosii dha. Uffatoota keessan kan dhiibaa jiran seexanoota. Macaafa Qulqulluu keessatti nama uffata isaa ofirraa ciccirate tokko qofaatu jira, innis namicha hafuura hamaadhaan qabame dha. Inni har'a bifa laafaan dhufa, akka nama hawaasummaa qabu, akka nama gaarii, akka wanni hundi sirrii ta'eetti. "Haalli qilleensaa qabbanaa'aa waan ta'eef, uffata kee yoo ofirraa baafte qabbanaa'aa si taasisa." Dhiironni olii-fi-gadi deemu dallaa keessa, walakkaan qullaa, dubartoonnis akkasuma. Maaliif, isaan akka wal hin kabajne walii walii isaaniiif, kabaja sareen argatuu gadi akka qabaatan godha, Rakkinichi maali? Ani isin miidhuu yaalaa hin jiru. Ani sun weerara hafuura hamaa ta'uu isinitti himuu qofan yaala, isinis hafuurota nama sossoban isinitti dubbatan dhaggeeffachaa jirtu, "sun sirrii dha," garuu inni soba.

⁸⁴ Sanyiin qamadii tokko kan duutu midhaan godhachuu qofaafi. Isin yoo Kiristaana taatan, isin sana hin gootan. Hin dandeessan. Qofa hin dandeessan. Amantii sammuu fudhatamu qabda, "Obboleessa Branham, Macaafa Qulqulluu nan amana" jette. Jireenyi kee garuu akka hin amanne agarsiisa. Ameen. Hafuurota nama sossobantu Dubbii Waaqayyoo caqasa.

⁸⁵ Miikiyaas kan godhe, Miikiyaas bakka dhaabbatu beeka ture. Inni Dubbii Waaqayyoo qaba ture. Inni nama baay'ee hin beekamne ture. Sababa inni Dhugaa dubbateef, isaan

lallabdoota kana yoo jaallatan illee namni kamiyyuu isa hin jaalanne.

⁸⁶ Amma, wanta biraa sanatu raawwatame. Namni Waaqayyoo wajjin muuxannoo qabu kamuu, ykn dubartiis ta'ee dhiiri xiqqoo miira keessa galuun hin oolu jedheen amana, natti fakkaata. Qofa sirrii dha. Sun sirrii dha. Garuu maal akka ta'e beektuu? Cuuphaa Hafuura Qulqulluun cuuphamuu irra miirummaa waan horataniifi dha. Isaan iyya baay'ee dhageessisu, homtuu immoo isa keessa hin jiru. Isin akkuma iyyuun jiraattan qulqullummaan is jiraadhaa, sirrii taatu. Miirummaan rakkoo hin qabu; "sochiin qaamaa xiqqoo nama fayyada." Garuu hafuuronni nama sossoban namoota qulqullummaa qaban gidduu galaniiru, isaanis simatanii qofa isaan irra taa'aniiru "isaan waan iyyuu danda'aniif" ykn "isaan utaalu waan danda'aniif, isaan miira ta'uu waan danda'aniif."

⁸⁷ Namichi dulloomaan sun achi gaditti, ajaajaan raajotaa isaan hundaa, lallabdootaa, baay'ee mirkaneeffate inni sirrii akka ture, akka ofii isaatii gaanfa lama tolchee naannoo hundatti shubbisee, jeequmsa guddaa akka uume. Inni waraana Sooriyaa kan biraa biyya keessaa dhiibuuf ture. Garuu sun soba ture! Dubbiin Waaqayyoo kan jedhe kan biraa ti. Ameen. Argitanii, isin miiraan sirrii ta'uu dandeessu, isin yoo duuba isaa irraa miira sirrii qabaattan, miirri sirriin sun miira keessan sochoosa.

⁸⁸ Daawit Waaqayyoo duratti ni shubbise, haati manaa isaas itti kolfite. Akkasumas Waaqayyoo Waaqa irraa gadi ilaalee, akkas jedhe, "Daawit, ati nama akka garaa Ofii Kootii ti." Garuu kaka'umsi isaa sirrii ture. Jireenyi isaa sirrii ture, duuba isaan.

⁸⁹ Kanaafuu, sababa nuti miirawaa taanu qofaan, nuyi fayyineerra jechuu miti. Nuti sababa waldaa deemnuuf, fayyine jechuu miti. Hafuurota nama sossoban sana hin amaninaa. Hafuura Waaqayyoo dhugaan, Dubbiin Waaqayyoo dhugaan, Dhugaa Waaqayyoo ti; inni Sanyii Waaqayyoo ti, jireenya keessan keessa Waaqayyoo akka jiraatu godha; nama waaqayyoo ta'aa, qulqulloonni, qulqullaa'aa.

⁹⁰ Namoota baay'ee gidduutti nuti namoota mira qaban, fi kkf. achitti wantoota oduu fi hamii, wantoota waaqayyoo hin kabajnes argina. Obboleessaa, sun waldaa keessatti saalfariik asiidii dha. Inni humna hafuura hamaa ti. Hafuura dhiirotaa fi dubartootaa kan walii walii isaanii, wal dhiibuu yaalani dha, akkas jedhu, "*Kun sirrii miti, kun sirrii miti, akkasumas sun sirrii miti.*" Isin yoo sirriitti xinxaaluu yaaltan, kudhan keessaa sagal kan ta'u kan uuman namichuma sana, sun sirrii miti. Ameen. Waaqayyoo obboloota gidduutti jibba hin jaalatu. Garraamota ta'aa, qulqulloota ta'a, Waaqayyoon jaalladhaa, Isa wajjin dhaabbadhaa. Hamma beektanis jireenya keessan Macaafa Qulqulluu wajjin walitti hidhachuudhaan, garaa

qulqulluun, yaada qulqullaa'an, jaalala obbolummaatiin, Mootummaa Waaqayyoo ijaaruuf yaalii dandeessan gochuun, wantoota sanas gochaa, sirriitti uffachuun, sirriitti jiraachuun, dhugaa dubbachuun, bakkeewwan sirrii ta'an dhaquun, sana booda isin miirota hamma feetan yoo qabaattan, namni hundis isa ni amana.

⁹¹ Yesus akkas jedhe, “Isin soogidda biyya lafaa ti. Soogiddi yoo mi'aa isaa dhabeera ta'e, inni homaa hin fayyadu, darbatamee miila namaatiin ni dhiitama.” Isin soogidda qofa yoo taatan, inni gaarii miti. Garuu mi'aa keessatti yoo qabaattan, isin soogidda taatu biyyi lafaas sana dheebota. Isin soogidda taatu, isaan ni dheebotu. Oo, maay!

⁹² Hafuuronni nama sossoban, hafuuronni hamoon gowwoomsan ba'aniiru. Ilaalaa, bara dhuma keessa jirra. Yeroo dhumaa keessa jirra. Biyyi lafaa fiixee irra ga'uuf qophoofttee jirti, akka dhullaa guyyoota kana keessaa isa tokko keessaa bakka ta'etti dho'uuf qophaa'ee isheen ishee dho'uuf qophooftteetti. Isheen xuroofteetti. Wanti ishee fayyisus hin jiru. Isaan jibbaniiru—isa isaanfayyisu. Isaan wal'aansa jibbaniiru. Isin dhullaa guddachaa jiru, akkasumas isin yoo peenisiliinii ykn waan biraa fudhachuu baattan, ykn waan biraa, itti dabalaa deema hamma dho'utti.

⁹³ Sun wanta biyyi lafaa taasifte dha. Inni kan jalqabe, yeroo dhiyootti, gadi bu'uu eegaleera. Isaan yaada baay'ee guddaa ta'e qabatanii ka'an, hafooronni hamoon namootatti galanii *kana*, *sana*, ykn *kaan* jechuu jalqaban. Nu bakka dhibba sagalitti hiramneerra dhaabbilee amantii muraasa taaneerra, hundi keenya ilaalcha adda addaatiin. Isaanis, “Nuti *kana* amanna, ga'e! Amantiin keenya hanga kana” jedhu. Hafuurri Qulqulluun akka ol seenu gochuu hin danda'an. Isaan karaa-isa-sirrii qabachuu hin danda'an. Waaqayyoo tuuta namoota iyyuu danda'an waan qabuuf, namni hunduu iyyuu qaba. Isaan namoota afaan haaraa dubbatan muraasa waan qabaniif, namni hunduu afaan haaraan dubbachuu qaba. Isaan hundumaa akkasitti argatan, hanga inni (maal?) guutummaatti hafuurota sossobaatiin faalameetti, namoota miira kana akka hojjetan sossobuu hanga Waaqayyoo tasuma keessa hin jirretti. Isaan deemanii gosa jireenya jiraachuu barbaadan jiraatu, sana boodas “Kiristaana” jdhanii of waamu.

⁹⁴ Biyyi lafaas gama teessee isaan ilaalaa, akkas jettiin, “Tole, achi ilaalaa! Ani akkuma isaanii gaarii dha.”

⁹⁵ Akkum halkan darbe waa'ee allaattii, waa'ee cubbamaa jedhe. Komachuu hin dandeessu. . . Cubbamaan cubbamaa dha. Isa haaromsuu hin yaalinaa. *Kana*, *sana*, ykn *kaan* jechuuf hin yaalinaa. Inni cubbamaa dha, jalqaba irratti. Inni booyyee dha, jalqaba irratti. Inni kanaan ala homaa hin beeku. Inni yoo waa ilaaluuf deeme, Dilbata yoo deeme, innis gara taphoota

kubbaa yoo deeme, innis wantoota kana hunda yoo godhe, inni cubbamaa dha, jalqaba irratti. Uumamni isaa akka booyyee ti. Booyyee dulloomaan funyaan isaa tuullaa daaratti gadi jabeessee nyaata hundumaa achi keessaa nyaata, waan hunda; tole, sun, booyyee dha. Isa ceepha'uu hin dandeessan. Inni booyyee dha. Egaa karaan cubbamootaa akkasuma. Garuu ati ofii kee ani Kiristaana jettee kan waamtu, funyaan kees isa wajjin yoo jabeessite, sana booda ati isa irra fooyyee hin qabaattu, garuu, ati kan badde dha. Ishee keessaa ba'i. Biyya lafaa irraa ba'i. Ba'i. Ba'i. Waaqayyooof ba'i.

⁹⁶ Akkamitti adda baata? Namoonni baay'een har'a gaafachaa jiru. Akkas jechaa, "Tole, Obboleessa Biraanhaam, akkamitti irraa adda baata?" Ti'ooloojii irratti akka dhageesse nan beeka, "ba'i." Namoonni baay'een ba'uuf, dafqanii yaalu. Namoonni baay'een dhufanii akkas jedhu, "Ani sooma guyyaa-afurtamaan gala akkan waa gochuu danda'u." Sooma-guyyaa afurtamaa isin hin barbaachisu. Isin biyya lafaa irraa adda ba'uu qabdu wantoota seexanaa hunda irraa adda ba'uuf, Dubbii Waaqayyoo garaa keessanitti fudhachuufis. Akkamitti akka gootan barachuu qabdu. Isin olii-fi-gadi utaaluudhaan sana hin gootan, ykn kadhannaa guyyaa-afurtamaatiin hin gootan. Isin kana kan gootan garaa keessan Waaqayyoo Hunda danda'uuf booji'aa.

⁹⁷ Akkuma daa'ima xiqqoo. Ani nan hubadhe mucaan xiqqoon achitti, haati isaa jaakkeettii isatti kaa'uuf yaalaa jirti, ganama kana. Inni harka isaa qabannaa keessa kaa'uu barbaada. Inni harka isaa achi keessa kaa'uu hin dandeenye; inni akkam akka godhu hin beeku. Isin harka isaa qajeelchufii qabdu. Inni harka achi keessa kaa'uu barbaada, garuu inni qofa naannessee yaalaa jira. Inni gonkumaa gara jaakkeettitti hin galle. Jaakkeettitti akka hin galchin beekera.

⁹⁸ Isinis beektu akka Waaqayyoo wajjin sirrii hin taane, ammallee duuba deebi'aa dha, sobaan, wantoota hunda gootan. Isin Waaqayyoo waliin sirrii ta'uu hin dandeessan, ana nan dhibu miseensa waldaa kamuu yoo taatan, hamma lubbuun keessan hin geeddaramnetti. Obboleessa koo, sun karaa moofaa dha, garuu ni guba lubbuu kee keessa gubaa kaa'a. Sirriitti!

⁹⁹ Harka isaa galchuuf yaale, nama isa geggeessu nama tokko barbaachisa, harka isaa akkamitti akka galfatu. Yeroo inni harka isaa jaakkeettii keessa galfate, inni sirrii ta'uu isaa ni beeka.

¹⁰⁰ Kiristaanni lammaffaa dhalate hundumtuu akkuma kanaa dha. Inni dhugaan yeroo gara Waaqayyoootti gale, jireenya isaa Dubbii Waaqayyoon ilaala yeroo sanas jireenyi isaa Isa wajjin akka hidhame hubata. Inni obsa, gaarummaa, tasgabbii, garraamummaa, humna, amantii, jaalala, gammachuu, nagaa qabaata. Inni akka galaana raafamee hin socho'u. Waa'ee

wantoota xixiqqootiif hin yaadda’u. Inni *asii* fi *achi* hin utaaluu, akka cufaa qaruuraa galaana bubbeen itti baay’atee irra jiruutti hin utaaluu. Inni tasgabbaa’aa dha. Garaan isaa qulqulluu dha. Yaadni isaas qulqulluu dha. Fedhiin isaa qulqulluu dha. Filannoon isaas sirrii dha. Innis Dubbii Waaqayyoo waliin akka hiriire beeka. Si’ool isa hin danda’u. Inni Dubbii Waaqayyoo waliin hiriirera. Jaalala Waaqummaa, qulqullummaa garaa isaa keessaa, dhiiraafi dubartii hundumaaf qaba. Inni... Wantoota biyya lafaa irraa of qusateera, isaan isaaf kan du’anii dha; kana booda isaan hin barbaadu. Maaliif, isin dubartii Hafuura-Qulqulluun guutamte uffatoota Waaqayyoo-hin kabachiifne akka uffattuu fi akka baatu gochuu hin dandeessan. Lakki, fira koo.

¹⁰¹ Amma, ishee bira deemudhaan dogoggorte jechuunii hin barbaachisu, ‘sababni isaas isheen isin hin amantu, sunis waan isheen beektu. Gammachuu ishee ti. Dubartittiin wantoota xixiqqoowwan akkasii keewwatti; isaanis ni ba’u, galgala, qofa yeroo dhiironni manatti deebi’an; isaan manduubee sirreessuuf akka dhufan fakkaatanii, kanaaf akkuma... Yoo sirrii ta’e mee natti himaa? Yaa dubartootaa, ani—isin hamoo dha jechuu koo miti. Ani isin kashalabbee dha jechuu koo miti. Garuu isin, obboleettii koo, hafuurri hamaan akka si qabe hin beekne. Maaliif akkas taasifta? Ati qorri akka hin jiraanne kan ittiin beektu miira ga’aa qabda. Inni hoo’aa dha. Hafuura hamaatu jira.

¹⁰² Isin akkas jettu, “Ani? Ani, Ani waldaan deeme!” Nabuukadinaatsoor nama guddaa ture. Garuu, inni didaa ture, Waaqayyoo hafuura sangaa kenneef, waggoota torbaaf akka inni marga nyaatu godhe, akkasumas akkuma dubartoota naannoo kana jiranii qeensi isaa ni guddate. Sun sirrii dha. Akkasumas inni hafuura hamaadhaan qabame.

¹⁰³ Namni tokko immoo hafuura hamaadhaan qabamee uffata isaas irraa baase. Isaan deebisanii uffata itti uffisuu hin dandeenye. Maal jechuu koo akka ta’e beektuu? Inni hafuurota nama mooksanii dha.

¹⁰⁴ Waldaan keessan isa waliin teessi. Isin lallabdoonni waan tokko jechuuf ni sodaattu, kurnoo keessan kana booda hin kaffaltan jechuu sodaattu. Sababni isaa sana. Rakkoon jiru kanuma. Maay, na dinqa! Isin akkamitti gamtaa allaattiiwwaniitiif lallabdu, ‘isaan jijjiiramanii Waaqayyoo wajjin sirrii ta’u baannan, jalqaba irratti? Isaan yeroo hunda funyaan isaanii waan du’etti dhaabanii oolu. Waanti isin barbaachisu baaasanii gatuu dha, haaromsa daandii-duraanii fiixee hamma fiixeetti sochoosuu, dhiirotaa fi dubartoota Waaqayyoo waliin sirrii ta’an baay’isuu dha. Adda ba’aa, wantoota biyya lafaa irraa! Adda ba’aa, lallaba lallaafaa-tulluu irraa. Ameen. Wangeela lallabaa. Waaqayyoo dubbateera. “Isin

yoo biyya lafaa, ykn waantota biyya lafaa jaalattan, jaalalli Waaqayyoo isin keessa hin jiru.”

¹⁰⁵ Namoonni olii-fi-gadi utaalu danda’u, akkasumas halkan guutuu iyyu, afaan haaraa dubbatu akka gogaa goggogaa irratti atara bittineessaniitti; borumtaa isaa, ganama, dheekkamsa gahaa tuuta iyyaa jiru loluuf battaluma sanatti deemi, sirriitti bahanii akkasumas waldaa keessatti waan tokko dubbatu waan waldaa guutuu diigu. homtuu hin jiru biyya lafaa keessatti garuu kan nama mooksan, hafuurota hamoo dha! Gara Dubbichaatti deebi’uun barbaada, gara qulqulluummaa Waaqayyootti, qulqullummaa isaatti. Ameen. Sun sirrii dha. Hafuuronni nama gowwoomsan Dubbii Waaqayyoo ni mormu!

¹⁰⁶ Namni tokko jira, yeroo dhiyootti, dubartii xiqqoo tokko fide...Warri kaatoolikii darzanatti kan lakkaa’aman qabu. Yeroo isheen da’uu dhiiftetti, harka ishee keessaa fi adda ishee keessaa waan bahutu argame jedhan. Akkas jechaa lallabaan Hafuura Qulqulluu tokko...yoo akkas ta’e jedheen yaade. Namichi waan ta’e qaruuraa tokko qaba ture, harka ishee keessaa, naanna’ee namoota diba. Waawu! Araara nuuf godhi! Inni mormituu kiristoos! Dhimma hin qabu dhiigni funyaan keessaa ykn mataa keessaa bahee, ykn eessumaayyuu, obboleessa koo, dhiigni kamiyyuu hin jiru kan Yesus Kiristoos bakka bu’u. Dhiigni ani waa’ee isaa beeku isa kanaa dha. Isheen tarii zayitii harka ishee keessaa yaa’u, akkasumas wayinii kan biraa irraa yaa’u qabaachuu dandeessi, garuu, isin bifa amantaa kamiifuu yoo fayyadamtan, inni seexana. Akkaataan itti lallabdoonni waan akkasiitiif kufan na ajaa’iba!

¹⁰⁷ Kan nu barbaachisu, Qajeelfama Macaafichaatti dhufuu, gara Dubbii Waaqayyootti deebi’uu dha! Dubbiin Waaqayyoo isa kana, Macaafa Qulqulluu isa jalqabaa isa eebbifamaa dha. Akkas jettu, “Tole, ani akkas ta’uu nan sodaadhe, Obboleessa Biraanhaam. Ani sana kanan sodaadhuuf hojii koon dhaba jedheen.” Rakkoon maali? Isin gammachuun maal akka ta’e hin beektan.

¹⁰⁸ Namni dhuge yoo machaa’e ani hin balaaleffadhu isiniin jedheera. Inni kan baree dha. Inni hin beeku. Ganama tokko yeroo ka’u, mataa dhukkubbii machii irraa qaba. Gadi bahee biraa qaruuraawwan lama ykn sadii ni bitata, akkasumas gadi bahee inni wiiskii muraasa, fi waantota akkasii fudhata.

Inni xiqqaan sijaaraa xuuxu taa’e xuuxa, akka baabura fe’umsaa sijaaraa isa funyaan isaa jalaan bobeessa. Kanuma. Ani isa hin komadhu; gammachuun inni beeku kanuma. Wanti inni beeku kanuma. Uumamaan booyyeedha.

¹⁰⁹ Kiristaana fakkaachuuf kan fakkeessitan gammachuu barbaacha wantoota akkanaatti kan amanattan nama qaanessitu, yeroo Wangeelli Hafuura Qulqulluu buufata madda humna guddaa gammachuu ta’ee jirutti. Wangeelli Hafuura

Qulqulluu mukuuwwan wal fakkaataa akkasii namoota qabaniif macheessaa filatamaa dha. Isin Wangeela Yesus Kiristoos yeroo fudhattan, Hafuura Qulqulluudhaan guutamtu, hanga biyya lafaa gadi lakkiftanitti dhugdu, ameen, gammachuu hin dubbatamnee fi kabaja guutu argattu. Dadammaqinsa addaan hin cinnetu jira. Itti fufiinsaan machooftu, ganamaa fi galgala dhuguu! Ameen. Sun Dubbii Waaqayyoo ti.

¹¹⁰ Waldaan dhuftee, waan biraa shaakalti. Isaan bashannanaaf qarqara galaanaa ba'anii hundi isaanii paartii xiqqoo qopheeffachuu qabu. Daboo kaardii paartii qopheeffatanii, tokkummaaf. Sun sirrii dha. Shubbisa taasisu, yeroo tokko tokko, mana misensa tokkootti, yeroo tokko tokko mooraa waldaa keessatti. Shubbisa, shaakalchiisu, waan ta'een dheebuu bahuuf waan ta'e argachuuf. Rakkoon isaa maali? Isaan gamtaa booyyee tokko, maalumaafuu. Isaan booyyee dha, jalqaba irratti. Isaan Kiristoos waliin wal argan yoo ta'e, isaan gammadoo ta'u ture, waantonni kun halkan walakkaa osoo hin gahin dukkanaa'u, isaanitti. Wangeelli, Hafuura irraa kan dhugamu, gammachuu hin dubbatamnee fi kabajaan kan guutame.

¹¹¹ Isa cubbamaa hin ceepha'inaa; araara godhaaf. Inni deemee shiishaa isaa haa xuuxu, dhugaatii isaa haa dhugu, kaartaa isaas haa taphatu. Sun gammachuu isaa ti. Isa hin balaaleffatinaa. Gara mana isaa yeroo dhufu fi waan hunda, dadhabee fi mudhukee, inni gammachuu barbaada. Wanti isin irraa eegamu kan isin gochuu qabdan jireenya waaqummaa jiraachuu dha kan isaaf mirkaneessuu dandeessan sun Wangeelli yeroowwan kuma kudhan waan caalu akka qabu, isaaf. [Teeppii irratti bakka duuwaa—Gulaalaa.] Innis haala kanaan yoo du'e, inni si'oolitti gala, dhugaatii alkoolitiin. Sun machii seexanaa ti. Inni yoo du'e, shiishaa moofaa sana xuuxaa, Waaqayyo Abbaa firdii isaa ti. Inni yoo du'e, gara alaatti bahee, osoo sirbuu, wayyaa naamusa hin qabne uffatee yeroo naanna'u, Waaqayyo Abbaa murtii isaanii ti.

¹¹² Garuu waan tokkotu jira, ati dibata Humna Hafuura Qulqulluu jalatti yoo duute, akkuma Isxifaanos godhe yeroo fuula Waaqayyoo keessa ol ilaale, akkas jedhe, “Kunoo samiin banamee, Yesus gara mirga Waaqayyoo dhaabbatee nan arge,” isin qomoo samii ti, akkuma godoo Maartiin. Ameen.

¹¹³ Hafuuroonni nama mooksan Dubbii Waaqayyootiin falmu! Gadi lakkisaa, dhiisaa. “Akkamitti danda'ama, Obboleessa Biraanhaam?” Qofa dhiisaa. Kan isin gochuu qabdan kana qofa. Dubbii Waaqayyoo simadhaa. Ofii keessanii homaa hin yaalinaa. Iddoo aarsaa dhaqxee hin rukutin, gaggaragalaa, “Yaa Waaqayyo, Hafuura Qulqulluu naaf kenni! Gooftaa, Hafuura Qulqulluu naaf kenni” hin jedhin! Inni hin dhufu, ati iddoo aarsaa waan rukutteef. Sun homaa bu'aa hin qabu. Lakki. Inni

akkaataa sanaan hin dhufu. Inni, akkaataa Dubbii Isaatiin Isa amanuudhan dhufa!

¹¹⁴ Pheexiroos ilaalaa. Pheexiroos rakkoo keessa ture, inni waan du’u itti fakkaate. Gooftaan yeroo dhufu ni arge, bishaan irra deemaa. Innis akkas jedhe, “Yaa Gooftaa, inni yoo Si’i ta’e, akkan dhufuuf na ajaji” jedhe.

Gooftanis, “Koottu” jedheen.

¹¹⁵ Amma Pheexiroos akkas jedhe, “Amma yeroo tokko eegi, Gooftaa, akkan bishaan irra deemuu danda’u, ykn hin dandeenye beekuuf, guyyoota-afurtmaaf nan sooma. Yaa Gooftaa, Hafuura ga’aadhaan na guuti, Hafuuran shubbisuu fi afaan haaraan dubbachuu akkan dubbadhuuf, bidiruu kana keessaa, ba’uu akkan danda’aa” jedhee? Lakki, fira koo! Inni Dubbii Isaatiin Waaqayyoo simate, gadi lakkisee ni dhiise. Waaqayyoonis keessa isa dabarse.

¹¹⁶ Waaqayyoo Musee wajjin wal argee, Inni akkas jedhe, “Musee, achi gara Gibxiitti gad bu’ii, ‘Saba Koo gadhiisi’ jedhee Fara’oonitti yoo himi,” yoo jedhe hoo? Maal ta’a Museen yoo akkas jedhe, “Mee ka’een sooma guyyaa-afurtamaaf deema, jalqaba, Siif ajajamuuf amantii akkan qabun ilaala, yaa Waaqayyoo. Waan tokko naaf kenni, waan biraa tokko, yaa Gooftaa. Mee waan tokkon Sitti hima, akkan Hafuura keessa galun ilaalu, jalqaba”? Museen gaaffii tokko iyyuu hin gaafanne, Inni Waaqayyoo Dubbii Isaatii simate, akkasumas of irraa fuudhe. Isinis akkasuma gochuu qabdu, Waaqayyoo Dubbii Isaatiin simadhaa. Sana booda isin gochuu akka dandeessan ni beektu. Inni hamma waanti tokko raawwatamutti hin eegne, inni fuulduratti deeme akkasumas isa ni raawwate.

¹¹⁷ Waa’een Eliyaas akkami, inni Tulluu Qarmeelees irraa gadi bu’e, yeroo dheeraaf achi turee? Akkasumas inni dubartii haadha hiyyeessaa tokko arge. Isheen... Isheen horma turte, Orma. Akkasumas yeroo inni gadi bu’ee ishee arge, isheen qoraan guuraa turte, mana duubaa. Akkasumas Waaqayyoo, “Gara mana haadha hiyyeessaa sanatti gadi bu’i” ittiin jedhe. Lallabichi akkamitti gara jedhe deeme!

¹¹⁸ Kunoo inni gara mana haadha hiyyeessaa sana ni deeme. Yeroo akkas goote, isheen muka qoraanii lama qabdi turte. Akkas jedheen, “Maal gochaa jirta?”

¹¹⁹ Akkas jetteen, “Qoraan muraasan guuraa jira. Keekii boqqoolloo nyaataa hojjechuu qofaaf. Sun waan na hafee dha. Kunoo waggoota sadii ta’eera erga nuti bokkaa tokkollee argannee.” Akkas jetteen, “Sana booda ani keekii boqqoolloo hojjechuufani jira. Anii fi mucaan koos isa nyaannee, du’uuf.”

¹²⁰ Inni akkas jedheen, “Tokko naaf hojjedhu, dursa!” Haalleeluyyaa! Oo, ani xiqqoo akkan sirrii hin taane beeka, garuu ani kallattii Waaqayyoo ti, akkasuma. Akkas jedhe,

“Tokko naaf hojjedhu, dursa. Sababni isaas, GOOFTAAN AKKAS JEDHA.” Achi jirta.

¹²¹ Inni maali? “Jalqaba irratto Mootummaa Waaqayyoo barbaaddadhaa, qulqullummaa Isaas.” Mootummaa Waaqayyoo miti “iyya xiqqoo,” Mootummaa Waaqayyoo miti “miira xiqqoo,” Mootummaa Waaqayyoo miti “xiqqoo *kana* ykn *sana*.” Garuu, “Waaqayyoo, qulqullummaa Isaas, wantoota *kana* hundumaas isiniif dabalamu.” Duraan dursi!

¹²² Amma, dubartiin haati hiyyeessaa sun *kana* dhageesse. “Amantiin dhaga’uudhaan dhufa, Dubbicha dhaga’uun.” Isheen akkas jette, “Sun Dubbii Gooftichaa ti, sababni isaas sun nama Waaqayyoo qulqulluu dha. Sun raajii Waaqayyoo ti, akkasumas inni Dhugaa akka ta’e beeka. Sun Dubbii Waaqayyoo ti.”

¹²³ Amma, isheen gara hollaatti hin fiigdu akkaataa sana itti hojjetu gaafachuuf. Isheen sana hiruuf deemuu hin barbaaddu... akkasumas hollootatti himuuf, akkas jette, “Amma, maal yaaddu? Lallabichi mana kootii ol jira, *kana* jechaa. Suusii, ati waa’ee *kana* maal yaadda?”

¹²⁴ Isheen gara keessaatti galtee, waan jedheen raawwachuu jalqabde. Isheen gadi lakkifte. Isheen kan caalu argachuuf, waan qabdu hunda dhiifte. Sun waan har’a biyya lafaaf barbaachisuu dha, inni waan qabdan hunda gadi-lakkisuuf muuxannoo gaaarii dha. Haalleeluyyaa! Isheen ni xumurte, kanaafuu guuttachuudhaafi. Isheen zayitii qabdu hunda, akkasumas zayitii hunda akkasumas nyaata qabdu hunda kennite, lallabaa sanaaf, Mootummaa Waaqayyootiif. Yeroo isheen waan qabdu hunda xumurte, Waaqayyoo dhufee, barmeelii nyaataa guute, okkotee zayitiis guute. Isheen ammas ni keesse, sahaanii lallabaa sanaa irra keesse. Innis ni dhufe, deebi’ee ammas ni guute. Inni ni guuta. Yeroo isheen xumurte, Inni ni guute.

¹²⁵ Ani isiniin nan jedha, har’a, namni osoo waantota bu’aa hin qabne *kana*, Kiristaanummaa fakkeessaa dhiisee, Hafuurri Qulqulluun bakka Isaa akka fudhatu godhee, haaromsii Eeyizii fi Daandii Peen irratti ni jalqaba kan guutuu biyattii wal ga’u. Wantoota bu’aa hin qabnee dhiisaa. Gara Dubbii Waaqayyootti deebi’aa. Gataa, guutuu akka dandeessaniif. Isin gadi lakkisaa, akkasumas Waaqayyoo ni dhufa. Isin ni raawwattu, Waaqayyoo ni guuta. Wantoota xixiqqoo, kan, “Ati *kana* gochuu qabda, atis *sana* gochuu qabda; dirqama *kana* gochuu qabda *sana* gochuu qabda.” Isa dagadhaa! Lubbuu keessan irraa gataa!

¹²⁶ Akkas jedhaa, “Waaqayyoo, naaf eeyyami, guyyaa *kana* irraa kaasee... guutummaatti, kan Kee akkan ta’u. Gooftaa koo, laphee cabe qabadhee dhufeera. Ani hafuura cabaadhan dhufeera. Sin jaalladha. Akkan ani Si jaalladhu beekta. Gowwummaa *kana* hunda sooma guyyaa-afurtamaa Waaqayyootti dhi’aachuu akkan danda’u mirkaneeffachuu kan

jedhu, *kana, sana hunda, kaan*, wantoota bu'aa hin qabne hunda dagachuun barbaada.”

¹²⁷ Dhiisaa isa! Dubbicha keessatti guyyaa-afurtamaaf akka isin soomtan dubbatu hin jiru. Wanti tokko hin jiru. Biyyaa lafaa kana keessatti akka soomtan kan isinitti himu hin jiru, ‘Waaqayyo yoo isinitti hime malee. Isin yoo soomtan, hin beeloftan, wantoonni kun hundumtuu hin ta’u. Yeroo soomtu, obboleessa, gammadaa taata yeroo hunda ni gammadda. Akkas jedhe, “Namoota fuul duratti akka warra of jajoo ta’aniitti, dheeraa fi, fuula gaddaa qabatee hin dhi’aatin. ‘Ani sooma guyyaa-afurtamaa irrann jira. Kana booda saahiinonni koo na hin madaalan. Ani paawondii afurtaman hir’iseera, isaan erga kun xumuramee booda gaarii dha naan jedhan.” Oo, waan hiika hin qabne! Inni hafuura seexanaa isa nama sossobuu dha.

¹²⁸ Gara iddoo aarsaatti baatanii, akkas jettu, “ulfina, ulfina, ulfina” hamma dubbachuu dadhabdanitti jettu, akkas jettu, “Isin afaanota haaraadhaan dubbadhaa jettu osoo Hafuura Qulqulluu hin fudhatin.” Waan hiika hin qabne! Baasaa gataa!

¹²⁹ Sana seera keessan keessaa baasaatii gara Dubbii Waaqayyootti koottaa! Innis, “Qalbii diddiirradhaa, tokko tokkoon keessan, Maqaa Yesus Kiristoosiin cuuphamaa dhiifama cubbuu keessaniitiif, keennaa Hafuura Qulqulluu argattu.” Waaqayyo Dubbii Isaa yoo eeguu baate, Inni Waaqayyoo miti. Ameen. Baasaa gaataa. Guutamaa. Ameen. Waawu! Gammadeera. Sun Dubbii Isaa ti. Waaqayyo dubbateera. Sirrii dha. Yoo Waaqayyo dubbate, Waaqayyo isaaf of eeggannoo godha. Sirrii dha. Qophii isin gootan hundi, gara waldaa deemuu kan dandeessan hunduu . . .

¹³⁰ Inni akkuma asii gaditti konkolaataawwan fe’umsaa hojjetan bakka warshaa guddaa isaan keessa jiran keessatti, ykn, konkolaataa karaa deemtotaa baay’een bakki itti hojjetaman jira. Achitti hojjetaan ture. Isaanis fudhatanii faargoowwan gurguddoo sana ijaaru waan hundas, muka jabaas kaa’u, naannoo isaatti mahogaanii kan jedhamu kaa’u, wanti hundumtuu bareeda, sana booda tiraakicha irra kaa’u, akkasumas inni sochii kan hin qabnee fi du’aa dha. Motorri itti godhama, danfi keessa hin jiru. Isheen qofa achi teessi.

¹³¹ Har’a kan barbaachisu bishaan hoo’isaa keessa jiru dha. Har’a kan nu barbaachisu ho’a nu barbaachisu dha. Har’a kan barbaachisu, waldaa, kan hoo’isu; waan sirriitti hoo’isu cubbuu jireenya keessan irraa kan balleessu, jaalala ho’aa dha. Akkasumas isin yoo wal jaalachuu baattan, akkamitti Waaqayyoo isa hin argin jaalattu ree? Jaalalli cubbuu baay’ee dhoksa. Waaqayyoo biraa jaalala qabaadhaa, sana booda isin wal jaalattu, sana booda waldaa jaalattu, Kaayichas ni jaalattu, isin wabta kan Waaqayyoo ta’e jaalattu, akkasumas waantota biyya lafaa irraa ni fagaattu.

¹³² Haafuuronni nama sossoban asii fi achi naanna'anii namootaan *kana*, *sana*, ykn kan *kaan* godhi jedhuun, "Isaan *kana* gochuu qabu. *Sana* gochuu qabu." Sababni kun ta'eef dhaabbileen amantaa ka'anii, isaanis waan akka mul'ataa xiqqoo qabatani akkas jedhu, "Tole, amma, ani nan amana namni tokko... Ani waan akkasiittan amana akka Macaafa Qulqulluu keessatti iyyuutti." Sirrii dha. Sun dhugaa dha. Isaan achi keessaa dhaabbilee amantii hundeessu, "Isin yeroo iyyitan, guutamtaniittu" jedhu. Garuu isin hin guutamne.

¹³³ Kan biraa ka'ee, akkas jedha, "Afaan haaraa dubbachuu dha." Sirrii dha. Macaafa Qulqulluu keessa jira. "Tole, afaan haaradhaan yeroo dubbatte, Isaan guutamne." Garuu baay'een isaanii afaan haaraa dubbatu, Isa hin guutamne. Argitanii? Inni isaa miti. Lakkii, fira koo.

Baay'een isaanii akkas jedhu, "Tole, raajii dubbachuu qabna."

¹³⁴ Raajota kana gaafa mataa isaanii irra keewwatanii, olii-fi-gadi utaalani kan raajan ilaalaa. Miikiyaas, "Isin, hundi keessan, sobaa jirtu" jedhe. Ameen. Sirrii dha. Waaqayyo akkaataa sanaan hin dhufu. Waaqayyo kan dhufu gara warra garaa garraamiin dhufanii ti, hafuura cabeen. "Inni gara duraatti deemu, kan imimmaaniin facaasu, shakkii malee gammachuun, bissii gammachuu qabatee deebi'a." Ameen. Sana hubadheera, fira koo.

¹³⁵ Kanaaf hafuuronni hamoon baay'een, hafuuronni hamoon lubbuu namaa keessatti hojjetan! Firii isaa eessatti akka buufatu ilaalaa. Namni jireenya akkamii akka jiraatu ilaalaa. Akkaataa itti isaan hojjetan ilaalaa, akkaataa itti hojjetan ilaalaa, kaayyoo isaanii maal akka ta'e ilaalaa. Inni qofa akka hin danda'amne... Akkana yoon jedhe, "Karaan tokkichi... Konkolaatonni kun as jiru, hundi asitti hiriiraniiru. Jennanni Chaarlestaawoon keessa dha. Isin deemuu hin dandeessan. Seensi tokkichi ittiin deemuu dandeessan, konkolaataa dha. Sararicha kan qaxxaa muru namni kamiyyuu yoo jiraate gaazooliinnii gaaloonii shan fiduu qaba." Konkolaataan kunoo ti, garuu inni gaazooliinii yoo qabaachuu baate oofuu hin danda'u. Tole, sun sirriitti, karaan Waaqa irraas guutummaatti akkasi. Waaqayyoodhaan malee yoo duutan, konkolaataa meeqa akka qabdanii fi akkamitti akka jiraattan ani dhimma hin qabu, yoo jaalalli Waaqayyoo kan gara Mootummaa Waaqayyootti isin harkisu achi hin jiru ta'e, isin baddaniittu.

¹³⁶ Neegaativii fi poozativii jira. Dhimma hin qabu hammam ujummoon kun yaa'insa poozativii yoo qabaate, ujummoo giraawondii qabaachuu baannan, inni gonkumaa hin ifu. Sirrii dha. Hidda jabeeffattanii, jaalala Waaqayyoon hidda jabeeffattanii kan bu'uureffamtan ta'uu qabdu. Oo, obboleessaa! Isa neegaativii fi poozativii walitti fidi, Ifatu siif ifa, Ifa

Wangeelaa isa durii-argatta. Daangaa galaanaatii hamma daangaatti akka ifu godhaa. Isin Isaan malee guutuu hin dandeessan. Yoo poozetiivii qabatee hammam yoo raafattee utaalte iyyuu, Ifa ibsuuf ujummoo giraawondii qabaachuu qabdu. Ameen.

¹³⁷ Hubattaniirtuu? Isin ujummoo giraawondii as irratti qopheeffattu, tokko tokkoon yaa'insa isaas gara buufata isa guddaatti yaa'a, sirriitti gara giraawondiitti yaa'a. Namni tokko Dubbii Waaqayyoo keessatti hidda baafatee bu'uureffame yoo ta'e, Qaraaniyoo irratti hidda jabeeffatee bu'uureffame ta'a, gamatti, bakka sibiilli doonii ittiin dhaabbatuu, bakka hidhaa utubaa Waaqayyooti, Ibsaa Wangeelaa ibsuuf. Ameen.

¹³⁸ Rakkoon isaa maal akka ta'e beektuu? Namoonni bakkeewwan awwaalaa qorraa gurguddoo ta'an asitti, waan Wangeela lallaban fakkaatu. Lallabaan garraamiin tokko kaleessa gara koo dhufe, inni dhaabbileewwan amantii har'a lafa irra jiran keessaa isa tokkoof miseensa, Kaatolikiin alatti. Innis, "Obboleessa Biraanhaam, na dhukkubee dadhabeeras" jedhe. Innis, "Nu hunda lallabdoota nu gochuuf uffata furdaa akka uffannuu fi koolaarii keenya akka naanneffannu nu gudhu, akkasumas—wantoota murtaa'an lallabu. Isaanis waan lallabnu nutti himu, sa'aatii nuusaa keessatti." Innis, "Amma booda obsuu hin danda'u" jedhe. Akkas jedhe, "Maal gochuun qaba? Wangeela lallabuu eegaluun qabaa?"

¹³⁹ Akkasin jedhe, "Obboleessa hamma dhaabbata amantii sana wajjin jiraatutti, kabaji. Waan isaan dirqama jedhan qofa dubbatta. Garuu gara luba keessaniitti ykn hirmaataa ol aanaa biyyaa keessaniitti fiigdanii, akkas jettu, 'Gooftaa, ani Hafuura Waaqayyoo irraa dhaladheera. Dubbiin Waaqayyoo kunoo ti. Yoon Kana akkan lallabu naaf heyyamtan, waldaa keessan keessa nan hafa. Yoo kana hin goone garuu, nan deema. Nama biraatiif kennuu.'" Akka kanaan hojjetama. Dubbachuu kan qabdu dubbadhu. Yaada mormii hin qabaatin. Ifatti ba'ii dhugaa isaa dubbadhu. Sirriidha.

¹⁴⁰ Inni akkas jedhe, "Obboleessa Biraanhaam, ati waanan Waldaa qabu sitti fakkaataa?"

¹⁴¹ Ani akkasin jedheen, "Bakka Raqni jirutti, Risaawwan wal ga'u." Sun sirrii dha, isaan ni hordofu.

¹⁴² Akka namicha sanaa, yeroo tokko, lukkuu yaasissee. Amma, inni qoosaa miti. Ani isa qoosaaf jechaa hin jiru. Qabxii tokkofi jechuu kooti. Lukkuu yaasisuu barbaade, innis lukkuu ga'aa ta'e hin qabu. Inni tokko hanqaaquu daakkiyyee jala kaa'e. Yeroo hundi isaanii yaa'anii ba'an, daakkiyichi bifa bareedaa-isaan arganii hin beekne qaba ture. Kanaaf lukkuun cuuciiwaniin koottaa yeroo jette hundi isaanii wal ga'anii dhufu, garuu daakkiyyichi afaan sana hin beeku. Garuu, guyyaa tokko, indaanqoon gara mana duubaatti isaan baafte. Mana duuba

burqaa tokkotu ture. Daakkiyyee xiqqoon sun yeroo bishaanichi itti urgaa'e, bishaanichatti hamma danda'e utaalee itti gale. Indaanqoon isheen guddittiin akkas jette, "kilaak, kilaak, kilaak" jette. Daakkiyyee xiqqoonis, "hoonk, hoonk, hoonk" jedhe. Inni gara bishaanitti fiige. Maalif? Inni uumamaan, daakkiyyee waan ta'eef. Yeroo bishaan itti urgaa'e, obboleessa, inni fagaachuu hin dandeenye, sababni isaas inni daakkiyyee waan tureefi.

¹⁴³ Anis har'a akkasin jedha, Waaqayyoon arguu namni barbaadu kamuu, waan jiraachuu hin dandeenye akka jiraataniif waldaan akka isaanitti himtu hin eeyyamaniif, sana ykn kan *biraa*. Uumamni Waaqayyoo yoo keessa keessan jiraate, gara qulqullumaatti demtu. Isin karaa isa sirriitti deemu. Isin waan sirrii ta'eef dhaabbattu. Isin waan sirrii ta'e hojjetu. Isin waan sirrii ta'e yaaddu. Isin waan sirrii jiraattu. Isin yoo daakkiyyee taatan, bishaan jaallattu. Isin yoo Kiristaana taatan, Kiristoos jaallattu. Isin seexana yoo taatan, isin waan seexanaa jaallattu. Isin du'aa kaasaa yoo taatan, wantoota du'an nyaattu. Isin yoo booyyee taatan, waan tortore nyaattu. Essa jirtu har'a? Sirriitti. Isin akka waan as jirtaniitti yaaddu, wantoota Waaqayyoo nyaachaa, achii gadi buutanii seexana wajjin hundee jabeeffattu. Rakkoon wanti ta'e jira. Hafuurota kana dhaggeeffachuu dhaabaa; isaan seexanoota. Rakkoo hin qabu kophaa keessan yoo dhaabbattan. Dhiironnii fi dubartoonni waan kamiin illee kan hin fudhatamne, Waaqayyoo wajjin kophaa kan dhaabbatan dhiirotaa fi dubartoota turan.

¹⁴⁴ Miikiyaas ilaalaa, akkamitti akka achitti jabaate; akka kattaa Jibraaltaar miti, garuu akka Kattaa Barootatti. Innis, "Homaa hin dubbadhu. . .wanti seminariin jedhu dhimma koo miti, Wanti waldaan koo jedhanis na hin galchu. Wanti mootiin jedhus na hin dhibu. Isaan yoo morma koo kutan illee, ani waan Gooftaan koo afaan koo keessa kaa'u nan dubbadha." Inni sirrii ture. Inni sirrii ture.

¹⁴⁵ Akkasumas har'a, yaa dhiirotaa fi dubartootaa, wanta biyyi lafaa isiniif kennituuf xiyyeeffannaa hin kenninaa, gowwoomsa isaan qaban, isaan gosa talaallii baakteeriyaa akkamii akka qaban, himatu, "Isin yoo waldaatti makamtan, wanti hundumtuu sirrii isiniif ta'a." Sun talaallii sobaa ti. Maaliif? Isin ammas dhukkuba cubbuu qabdu. Sun sirrii dha. Garuu obboleessa koo, waan tokkon sitti hima, talaallii cubbuu irraa kan ittisu. kunis, gara Dhiiga Yesus Kiristoos isa kabajamaa ta'etti koottuutii Hafuura Qulqulluudhaanis guutami, innis cubbuu hundumaaf talaallii siif ta'a, fedhiwwan kees kan Waaqa irraa waliin kan walitti hidhaman ta'u, wantoota biyya lafaafis yeroo hin qabaattu.

Haa kadhannu.

¹⁴⁶ Abbaa keenya Waaqa irraa, hafuurota nama sossoban kana

yeroo namoota irratti arginu, isaanis wantoota Waaqayyoo akka salphisan yeroo beeknu, Waaqayyo, har'a namoota dhiiraa fi dubartii as jiran hunda akka Ati qabdu, nan kadhada. Mee guyyaan kun haa ta'u, Gooftaa, jireenyi isaanii Dubbicha waliin kan waliif hin galle ta'uu isaanii kan ittiin hubatan. Isaanis waan dogoggora ta'e dhaggeeffachaa turaniiru, seexannis barruulee Seenaa Dhugaa dulloomaa ta'een isaan gowwoomsa, waan bu'aa hin qabne kan biyya lafaa, fakkii agarsiisa moofaa fi televiziyiinii xuraa'aan bashannansiisaa tureera. Yaa Waaqayyo, Kiristaanaaf wantoota akkanaa ilaaluun hin danda'amu! Waaqayyo, nu jibbisiisa. Akka Ati jette, akka hooqqisaatti isin jibbisiisa. Ati akkas jette, "Sareen gara hoqqisa isheetti deebiti, akkasumas—booyeen gara dhoqqee isaatti deebi'a jetteetta." Sareen dulloome waan ta'e tokko tufa. Ilaalaa nama dulloomaa walakkaan dhalate, fakkaata, nama of jajaa gara iddoo aarsaatti dhufu, akkuma isin biyya lafaa hoqqisuuf jirtan; ammayyuu kallattiin sirriitti, isaan sirriitti dhufanii wantichas deebi'anii nyaatu. Yaa Waaqayyo, Mana Kee qulqulleessi, Gooftaa. Haalleeluyyaa! Hafuura Qulqulluu fedhii nyaataa namaa fi lubbuu namaa qulqulleessu ejjannoo yeroo-durii wajjin ergiif, isas qulqulleessii akkasumas uumama hidhamaa—Waaqa irraa isa godhadhu. Kenniif... Dargaggummaa isaa kakuuwwan isaas akka risaawwan haaressiif, inni ol ol jedhee wantoota biyya lafaa bira akka darbu, rakkoowwan biyya lafaa ilaaluus akka danda'u gara Samiiwwaniitti akka ol jedhu godhi. Kenniif, Gooftaa.

¹⁴⁷ Ati raajota Kee jaalatte isaaniiif, risaawwaniif, warra ija risaa qaban, osoo inni hin raawwatamin gara iddoo ol jedhaatti ol ba'anii wantoota ilaaluun kan danda'an. Yaa Waaqayyo, waldaa xiqqoo kana eebbisi. Namoota as dhufan kana eebbisi. Keessummoota balbala irra jiran kana har'a eebbisi. Isaanis Ergaan kun gara nama dhuunfaa akka hin darbine haa beekan, garuu addatti, Gooftaa, warreen sirriitti barbaachisuuf akka darbe haa beekan; nuti fuula firdii Waaqayyoo guyyaa tokko akka dhaabbannu beekna, akkasumas Dhugaa beekne Isa waan hin dubbanneef itti gaafatamoo akka taane ni beekna. Abbaa, laphee nama hundaatti akka galuuf nan kadhada. Maqaa Yesusiin.

¹⁴⁸ Mataa keenya yeroo tokko gadi qabannee, namni ganama kana akkana jedhu yoo jiraate ani nan gaafadha, "Obboleessa Biraanhaam, ana na dhukkuba fi wantoonni xixiqqoon dullooman kun na dadhabsiisaniiru. wantoonni xixiqqoon yeroo dheeraa natti rarra'an jiru. Ani—osoon hin yaadin nan dubbadha. Ani—wantootan hojjechuu hin qabnen hojjedha, kana nan beeka. Kun Kiristaanotaaf kan male miti. Sana gochuu hin barbaadu; Waaqayyo beeka ani hin barbaadu. Hafuura dulloome dhaggeeffachuu hin barbaadu. Jireenya koo guutuu, jaalala dhugaa fi bilisummaa Kiristoos keessatti akkan

hin qabaanne kan na dhowwedha. Obboleessa Biraanhaam, sana akka naaf kadhattu nan barbaada, har'a akka—inni na dhiisu." Harka keessan ol kaaftuu? Namni hundi mataa gadi haa qabatu. Waaqayyo isin haa eebbisu. Oo, maay, harka baay'ee! Wantoota xixiqqoo moofaa, wantoota moofa xixiqqoo akka dudubbattan isin godhan waldaa keessatti akka walitti buutan kan godhan, wantoota akkanaa wajjin akka waliif galtan wantoota xixiqqoo taasisa. Oo, Waaqayyoo irraa miti. Sun walitti bu'iinsa obboloota gidduu ti. Sana hin godhinaa. Sun isin hin barbaachisu. Wantoonni mofaan xixiqqoon akkasii isin hin barbaachisu, dallansuu fi waan hunda, kan gadi isin buusan dhiisaa.

¹⁴⁹ Akkan jedhi, "Waaqayyo, waan sana ammaan booda hin barbaadu. An nuffeera. Har'a isa gatuuf qophiidha. Amma dhufeera, Gooftaa, of jaalachuu koo hunda irraa fagaachuun barbaada. Yoo obboleessi koo na miidhe illee, ani nan kadhadaa akkasumatti. Abbaan koo yoo na miidhe illee, ani isa nan jaaladha. Haati manaa koo, ykn abbaan manaa koo yoo na miidhe, gadi of deebisuun nan deddeebi'a, Waaqayyoo duratti. Gooftaa, Mootummaa Kee qofaan ilaala. Sammuun koo bilisa akka ta'un barbaada. Lapheen koo gammachuun akka guutamun barbaada. Yeroo rakkoon dhuguma na marsu, ani akkanumaan jiraachuu barbaada, Ani ammas harka koo ol kaasee laphee qulqulluun Si dura dhaabbachuun barbaada, Gooftaa, kana nan beeka, guyyaa tokko akkan Si argu. Shaakala akkasiin barbaada. Gooftaa, sana na taasisi, guyyaa kanaa kaasee."

¹⁵⁰ Amma harka keessan kan hin kaasin, harka keessan ol kaaftu. Waaqayyo isin haa eebbisu. Waaqayyo si haa eebbisu. Obboleettii, mataa keenya gadi qabanne osoo jirruu muuziqaa xiqqoo nuuf taphatta. Dhugumaan hangam jechuu batbaadde? Amma hin taphatin. Kun yeroo taphaa miti. Kun yeroo fudhachuu dha. Kun yeroo Isa fudhachuu qabdani dha. Koottaa, ammauma isa gataa. Fedha keessanii? Koottaa, waan qabdan hunda Waaqayyotti kennaa. Akkas jedhaa, "Waaqayyo, ani baay'ee hin qabu. Ani haadha manaa hiyyeessa. Baay'ee gochuu hin danda'u, Gooftaa, garuu—Macaafa Qulqulluu Kee dubbisuu nan danda'a, guyyaa hunda kadhachuu nan danda'a. Ani xuraa'aa sammuu koo keessaa gatuun nan danda'a. Wantoota sana hunda gatuun nan danda'a. Har'a ganama lallabaan kan dubbate wantoota baay'eedhaan cubbamaa dha, kanaaf—har'a isa gataan jira. Hin barbaadu. Waaqayyo, jaalalaan na guuti. Diina koo hadhaa'aa akkan jaaladhu kan na godhuun na guuti. Gooftaa, dhuguma isa nan barbaada."

¹⁵¹ Osoo isheen asitti taphachaa jirtuu, amma yeroo tokko gara iddoo aarsaa dhuftee hin dhaabbattuu, yeroo jecha kadhannaaf walitti qabnu as dhiyaadhaa. Amma kun garaa keessan irraa yoo ta'e, isa dhiisuudhaaf yoo qophoofan, har'a yoo

garraamummaan dhuftan, iddoo aarsaa kana irraa fudhattanii hin deebitan. Akkas jedhaa, “Obboleessa Biraanhaam, kanan as dhufe, daqiiqaa tokko dhaabbachuu qofaafi, eeyyee, akka dhuunfaatti, si wajjin sagalee kadhannaa nan taasisa.” Ani—kadhannaaf, akka isin dhuftan nan barbaada. Amma dhuftuu? Mataa keessan akkuma gadi qabdanitti, eenyutu ka’ee gara iddoo aarsaa dhufa, naannoo iddoo aarsaa eenyu dhaabbata?

Yaa Fayyisaa, ana bira hin darbin,
Iyya koo naaf dhaga’i;
Yeroo sabni Kee ayyaana argatu,
Oo, na bira hin darbin.

Fayyisaa, Fayyisaa,
Iyya koo naaf dhaga’i;
Yeroo sabni Kee ayyaana argatu,
Oo, na bira hin darbin.

¹⁵² Hamma feetan Kiristaana yoo taatan, amma iyyuu hafuurota xixiqqoo dullooman isinitti haasa’an qabdu, akka aartan, waa’ee nama ta’e tokkoo akka dubbattan isin godha. Yeroo namni tokko dhufee waa’ee nama biraa dubbachuu eegalu, atis isaanitti makamtee, oo, qofa akka ajaa’ibaatti gadi buufta. Sun dogoggora, obboleessa koo. Akkas hin godhin. Kun dhumarratti, Biyya abdiin ala si godha. Wanta xixiqqoo dulloomaa qabaachuu kan hin qabne yoo qabaattan, jaalalli Waaqayyoo dhugaa isin keessa yoo hin jiraanne, dubartootaa fi dhiirota, itti dhiyaadhaa akkas jedhaa, “Yaa Waaqayyo, ganama kana, asuma irratti, amma nan gata. Lafa aarsaa kana irra nama addaa ta’een deema.” Ni dhuftuu?

¹⁵³ Cubbamaan gonkumaa Yesusiin hin fudhanne jira, cubbamaa ta’uu kee beekta, akka Fayyisaa kee ta’e Isa hin beektuu? Akkas jedhi, “Obboleessa Biraanhaam, eeyyee, gammachuu baay’ee qaba jedhee yaadee ture. Gara shubbisaa fi paartiiwwanii kana hundas dhaqeera. Agarsiisota sirrii hin taane nan ilaala. Barreeffama—dogoggoraan dubbisa. Kitaabolee durii seenaa fukkisaa of keessaa qana nan dubbisa. Yeroon isa dubbisu na gammachiisa.” Obboleessaa, wanti dogoggora ta’e si bira jira. Sun hawwii kee ti; argitee, namni tokko maal akka dubbisu, maal akka ilaalu, muuziqaa akkamii akka dhaggeeffatu akkan ilaalu na godhi.

¹⁵⁴ Dhiyeenya kana, konkolaataan osoon dhufaa jiruu, namni tokko harka isaa diriirsee raadiyoo koo bane, muuziqaa durii xuraa’aa tokko bane taphachiise. Anis, “Waan sana cufi. Ani sana dhaggeeffachuu hin barbaadu” jedheen. Wantoota dulloomaa buggii-wuggii dha.

Innis, “Maaloo, kana dhaga’uu nan jaalladha” jedhe.

Anis, “Uumamni kee sirrii miti. Ati dogoggorateetta” jedheen.

¹⁵⁵ Achii yeroo muraasa booda, achi yeroon turetti, gaara ykn tulluu cinatti, namicha wajjin, qurxummii qabaa turre. Simbiroo

xixiqqoon ni faarfatu turan. Sagalee bareedaadhaan faarfatu. Martingeel hiyyeessi balali'aa ture, ykn naaytingeel, galataa isaa faarfachaa balali'a ture. Gurbaa sanatti iyyeen, akkas jedheen, "Ilaali, gurbaa, faarfannaan koo isa kana. Sun akkuma ifetti haa turu. Sun raadiyoo koo ti. Yeroon as jiru, Waaqayyo akka isaan naaf faarfatan isaan erga. Lubbuu koo boqochiissa."

¹⁵⁶ Wantoota maraatummaa durii hunda caala. Sagaleen juuk booksis durii sun, yeroo lakkifamu, bakka naamoota baay'eetti hanga nyaachuu dadhabdanitti iyya. Inni akkaataa nyaata seexanaa ti. Inni mana seexanaa ti, hunduu cubbuun kan babbade. Isin hundi keessan achitti baatanii sanatti gammadduu? Sanduuqoota xixiqqoo sana keessatti yeroo maallaqa gatan, wanti xuraa'aa sun hunduu yeroo ba'u, ni gammadduu? Nama qaanessitu. Duubatti deebitaniittu. Waaqayyoo irraa fagaattaniittu. Waaqayyoon hin beektan. Utuu Waaqayyoon beektanii, dhiifama cubbuu keessaniin, waan bu'aa hin qabne sana hin dhageeffattan turtan. Waan du'aa isinitti ta'a. Ol isin—deebisa. Hin barbaaddan. Nyaanni keessan ni caala. Waaqayyoo jaallattu. Har'a ganama as dhuftanii, warra cubbuu isaanii himatan wajjin asitti hin jilbeenfattanii?

¹⁵⁷ Kunoo barootaaf Kiristaana kan turan, dhiironnii fi dubartoonni asitti jilbeenfachaa jiru. Kiristaanummaa isaanii balleessaa hin jiru. Garuu Gammachuu guutuun ala, utuu isaan taasisuu, isaan adamsaa kan jiru seexana akka ta'e himuuf yaalaan jira. Hafuurri Qulqulluun Gammachuu dha. Obboleessa, ani machaa'een dammaqa, machaa'een rafa, guyyaa guutuun dhuga, halkan hundaan dhuga. Oo, ani qofa—nan jaaladha. . . Ani qurxummii qabuu nan deema, ani qofa, "Na bira hin darbin, Yaa Fayyisaa. Iyya koo dhaga'i." Galataan Waaqayyoon faarfachaa, adamoo nan deema. Ani. . . bakkan deemu hundatti, nan lallaba. Isinoo akkas ta'uu hin barbaaddanii? Hafuura Qulqulluun guutamaa, Inni isin dadammaqsa. Oo, maay! Sirboonni durii xuraa'aa yeroo isaan sirban dhageessan, isin kana faarfachuu dandeessu:

Gara Biyya kakuu deemaan jira,
Gara Biyya kakuu deemaan jira;
O na wajjin kan deemu eenyu?
Gara Biyya kakuu deemaan jira.

Gara Biyya kakuu deemaan jira,
Gara Biyya kakuu deemaan jira;
O na wajjin kan deemu eenyu?
Gara Biyya kakuu deemaan jira;

Boqonnaa gammachuu sana yooman ga'a,
Bara baraan nan boqodha!
Fuula Abbaa koo yooman arga,
Bobaa Isaa jalan boqodhaa?

Gara Biyya kakuu deemaan jira,

Gara Biyya kakuu deemaan jira;
 O na wajjin kan deemu eenyu?
 Gara Biyya kakuu deemaan jira;

¹⁵⁸ Dhuftanii, na wajjin hin deemtanii? Naannoo namoota dhibba shan kan taanu dhaabbannee namoota dhibba tokkoo fi digdama cuuphaa osoon jiruu, waggaa isa kanaa irratti, as qarqara lagaa kanatti, yeroo Bakkalchi Bari guddaan dhufee lagicha irratti ifu nan yaadadha. Haalleeluyyaa! Sagaleen Isa keessaa ba'ee, akkas jedhe, "Guyaa tokko ati Wangeela biyya lafaa maratti ni babal'ifta." Akkamitti hiyyeessi, xiqqaan, kan hin baratin ilmi qotee bulaa kana gochuu danda'a? Ayyaana Waaqayyoo! Ameen.

¹⁵⁹ Oo, eenyutu dhufee deema? Ba'aa keessan hunda, ofirraa baasaa, amma gataa. Hafuurota nama sossoban sana hin dhaggeeffatinaa. Koottaa, Dubbii Waaqayyoo dhaggeeffadhaa, GOOFTAAN AKKAS JEDHA! "Warri qajeelummaa beela'anii fi dheebotan eebbifamoo dha, isaan ni quufuu."

¹⁶⁰ Mee amma mataa keenya gadi haa qabannu osoo aarsaa irratti kadhanuu.

Ijoollee jaalatamoo, ganama kana, ba'aa keessan lafa kaa'uuf akka as jirtan, isin yaadachiisuun barbaada. Ba'aa hundumaa cinatti gatuuf cubbuu dafee salphaatti isin marsu balleessuu dhuftaniittu. Phaawuloos, Ibiroota boqonnaa 12 keessatti, dubbateera.

...egaa nuyi...dhugaa baatota gurguddoo akka duumessaa lafa uffisan naannoo keenyaa qabna, koottaa wanta ba'aa nuti ta'u hundumaa, cubbuu...isa nutti qabates of irraa fuunee,...

Maal jedhu? Sababni isaas...yeroon...waa'ee Geedwoon,...waa'ee Balaaq, waa'ee Baaraak,...waa'ee Siimson,...waa'ee Yoofaahee hin dubbatuu; kan Daawit...kan Saamu'eel, fi kan raajotaa:

Isaan amantiidhaan mootota injifatan, qajeelummaa hojjetan, sagalee abdii argatan, isaan afaan leencotaas cufaniiru,

Kaanis ibidda ollottuu dhaamsan, qara billaa jalaa ba'an, dadhabbii keessaa jabina argatanii turan, kan dibaman...gootonni...diina ari'an...

Dubartoonni immoo du'aa isaanii du'aa ka'uun fudhatan...

Warri kaanis dhiphina fudhatan, qoosaa gara jabeenyaa fi rukuttaa,...kana caalaas, kana caalaatti, hidhaa fi hidhamuu:

*warri—kaanis rakkachaa...tuffatamaa...
 dhiphachaa turan...*

... hundi isaanii *amantiidhaan dhugaa ba'umsa gaarii argatan*, ...

Isaan kun hundi, *amantiidhaan dhugaa ba'umsaa gaarii argatan illee, sagalee abdii hin fudhanne*:

Waaqayyo nu malee akka isaan *gara guutummaatti hin dhufne, waan caalu nuuf qopheesseera*.

Egaa nuti...dhugaa baatota gurguddoo akka duumessaa lafa uffisan naannoo keenyaa qabnu ilaallee, koottaa wanta ba'aa nuti ta'u hundumaa, cubbuu...isa nutti qabates of irraa fuunee, dorgommee isa nu dura jiru obsaan dandeenyee in fiignaa,

Yesus isa amantii keenya jalqabee fiixaan baasu sanattii ija hin buqqifannu; inni gammachuu fuula isaa dura jiru sanaaf jedhee, fannoo irratti du'uu isaatiif yeelloo isa irra ga'e homaatti utuu hin lakkaa'in, ergasiis...gara mirga teessoo Waaqayyoo taa'e.

¹⁶¹ Yesus, kadhannaa Isaa keessatti, “Abbaa, Ani Ofan qulqulleessa,” jedhe. Yesus Waldaadhaaf, qulqullaa’e. Inni fuudhuu ni danda’a ture, garuu hin fuune. Inni qulqulluu ture. Inni akkas jedhe, “Abbaa, Dhgaadhaan, isaan qulqulleessi. Dubbiin Kee Dhugaa dha.”

¹⁶² Amma ba’aa hunda haa gannu. Aarii qabdaa? Yeroo dubbachuu hin qabnetti akka dubbattu kan si godhu, waan ta’e tokko qabdaa? Yaa Waaqayyoo! Amma gataa. Isa achitti gati, Ibiddi iddoo aarsaa yeroo dhufee isa fudhatu ilaalaa. Yeroo Jaalalli Waaqayyoo isa arraabu argitu. Ofittummaa moofaa sana hundumaa, akkaataa haadha warraa keetti dubbattu, akkaataa abbaa manaa keetti dubbattu ilaali, akkaataa ollaa keetti dubbattu, akkaataa namoota waldaa keessa jiranitti dubbattu, ganama kana iddoo aarsaatti isa gataa, akkasumas Ibiddi Waaqayyoo dhuftee isa fudhatti, jaalalli Waaqaas bakka isaa ni guba.

¹⁶³ Dhukkubbii qabduu? Iddoo aarsaa irratti gataa, akkas jedhaa, “Yaa Gooftaa koo, hafuura haaraa naaf uumi. Humna fayyisu na keessatti uumi.” Ilaalaa waan Waaqayyoo hojjetu. Waaqayyoo ganama kana ni hojjeta.

¹⁶⁴ Abbaa keenya Waaqa irra jiraattu, namoota naannoo iddoo aarsaa jiran bakka buunee, Fuula Keetti gadi jenna. Ayyaanni Kee hunda isaanii irra haa buufatu, Abbaa. Amma akkuma isaan...Gooftaa, ani isaaniif gatuu hin danda’u. Ofii isaanii gatuu qabu. Eenyumtuu isaaniif gatuu hin danda’u. Kophaa isaanii gatuu qabu. Lubbuun isaanii of keessatti akkana haa jettu, “Yaa Waaqayyoo, aarii kana, asitti nan gata, Gooftaa. Deebi’ee hin kaasu. Wanti fedhe haa dhufu haa deemmu, ammaa kaasee, ani isa nan gata. Hamii baay’ee wajjin gartummaa uumuuf salphaa inni ture arraba koo kana, Gooftaa, isa asumattan gata. Ani gonkumaa deebi’ee isa hin kaasu. Arraba

koo qulqulleessi, Gooftaa. Ergamoonni akka darban natti haa dhaga'ama, akkuma Isaayyaas jedhe, 'Arrabni koo xuraa'aa dha. Anaaf wayyoo!'” Ergamichis dhufee, giimii ibiddaa fudhatee, gara iddoo aarsatti dhufee barbadaa Ibiddaas fuudhee, hidhii isaan tuqee isas qulqulleesse. Yaa Waaqayyo, ganama kana, kan dogongora dubbatu, kan jibba facaasu hunda qulqulleessi. Haa ta'u, Gooftaa.

¹⁶⁵ Dhukkubsattoonni gamoo kana keessatti jilbeenfan hundi, namoonni dhukkubsatan, seexana ta'uu isaa, beekaniiru. Waaqayyo, akka tajaajilaa Keetti, isaan nan ifadha, Maqaa Yesusiin. Namoota dhukkubsatan hunda keessaa haa ba'u. Namni xuraa'aa ta'e hundu, yaada xuraa'aa kan qabu, kajeellaa, xuraa'aa, dhiiraa fi dubartii, wal fakkaataa, Waaqayyo, isaan keessa fuudhi. Kun hundi sigaaraa, paartiis, dhugaatii hawaasummaa xixiqqoo, fi wantoota ofittummaa gatuuf yaalaa jiru; Waaqayyo, wantoonni kun kana booda hawwii akka hin qabaanne laphee isaanii Hafuura Qulqulluun kakaasi. Guutamuu Hafuura Qulqulluu irraa kan ka'e; achii, bakka duwwaa hin qabdan.

¹⁶⁶ Waaqayyo, waldaa xiqqoo kana bosona boba'u godhi. Bakka Hafuura Qulqulluu godhi, ulfina Waaqayyoo arguuf biyyi lafaa kan itti naanna'u godhi, Ibidda boba'u godhi. Waaqayyo, ganama kana kannen gara dhibba lamaa ta'an, namoota muraasa kanaan jalqabi. Nuuf haa ta'u, Gooftaa.

¹⁶⁷ Garaa hunda, Meetoodistii hunda, Baaptistii hunda, Kaatolikii hunda, Pireesbaayteeriyaanii hunda, Pheenxeqoosxee hunda qulqulleessi. Gooftaa, laphee isaanii keessaa baasi, har'as gara Kee haa dhufan. Nuuf haa ta'u, Abbaa. Maqaa Yesus Kiristoosiin, isaan Siif nan dhi'eessa, imaanaas Sittan kenna, lubbuun isaanii akka qulqullaa'uu fi qaamni isaanii akka fayyu. Ameen.

¹⁶⁸ Nan gaafadhaa, ba'aa keessan, iddoo aarsaa keessaniittuu? Akka waan achi kaa'ameetti isinitti dhaga'amaa? Akka achitti gatameetti yoo isinitti dhaga'ame, isinumti murteessaa. Isin kadhadaa. Ani lallaba raawwadheera. Isin kadhannaa irra jirtu. Obboleessaa, obboleettii, ba'aa kee achitti dhiifteetaa? Dhugumaa achitti dhiisuu dandeessaa? Yoo dandeessan, harka keessan ol kaasaa, “Eeyyee, Waaqayyo, amma ani asitti gateera. Wantoota koo hamaa, as iddoo aarsaatti gateera,” jedhaa. Giiftii koo, as iddoo aarsaa dhuma irratti, gara mirga kootti, inni waa'ee maalii ti? Achitti gatuu dandeessaa? Ba'aa kee isa moofaa sana achitti gatuu dandeessaa? Akkas jedhi, “Eeyyee, Ati yaa Hoolicha Qaraaniyoo, amantiin koo gara Kee ilaala.” Amma hundi keenya wajjin faarfanna.

Amantiin koo gara Kee ilaala,
Yaa Hoolaa Qaraaniyoo,
Yaa Fayyisaa Waaqummaa;

Kadhannaa koo amma naaf dhaga'i,
 Yakka koo hunda narraa fuudhi,
 O guyyaa kana naaf eeyyami
 Guutummaatti kan Kee na godhadhu!

¹⁶⁹ Hunduu kabaja guddaan, miila keenyaan, haa dhaabbannu.
 Namni kamuu amma, callisaa dhaggeeffadhaa. Namni tokkollee
 hin ba'inaa. Qofa . . . Tajaajilli hin xumuramne. Qulqullummaa,
 fi ulfina akka argattan nan barbaada.

Jireenya dukkanaa keessa yeroon deemuu,
 Gaddi naannoo koo jirus bal'atee,
 Ati Geggeessaa koo ta'i;
 Dukkana kaasii ifatti jijjiiri,
 Imimmaan gaddaa narraa haqi,
 Guyyaa har'aa kaasee naaf haa ta'u
 Guutummaatti kan Kee na godhadhu!

Amma ollaaf hin faarfatinaa. Ija keessan cufadhaa, mee haa
 faarfannu, harka keenya Waaqayyootti kaafnee.

Jireenya dukkanaa keessa yeroon deemuu,
 Gaddi naannoo koo jirus bal'atee,
 Ati Geggeessaa koo ta'i;
 Dukkana kaasii ifatti jijjiiri,
 Imimmaan gaddaa narraa haqi,
 Akkan karaa irraa hin banne
 Akkan Si irraa hin fagaanne.

Abbaa qaba gama sanaa,
 Abbaa qaba gama sanaa,
 Abbaa qaba gama sanaa,
 Laga Gamaa.

Oo, guyyaa ifaa tokko dhaqeen Isa arga,
 Guyyaa ifaa tokko dhaqeen Isa arga,
 Guyyaa ifaa tokko dhaqeen Isa arga,
 Laga Gamaa.

Oo, guyyaan ifaa sun boru ta'u danda'a,
 Guyyaan ifaa sun boru ta'u danda'a,
 Guyyaan ifaa sun boru ta'u danda'a,
 Laga Gamaa.

¹⁷⁰ Amma nan gaafadha, meeqatu Biyya biraa keessaa abbaa
 qaba? Mee harka keessan haa ilaalu. Biyya biraa keessaa
 meeqatu haadha qaba? Mee harka keessan haa ilaalu. Biyya
 biraa keessaa meeqatu Fayyisaa qaba? Mee harka keessan haa
 ilaalu.

Walga'ii akkam nama gammachiisu ta'a!
 Walga'ii akkam nama gammachiisu ta'a!
 Walga'ii akkam nama gammachiisu ta'a!
 Kan biraa irraatiin . . .

¹⁷¹ Waan tokko akka gootan nan barbaada. Amma osoo irra deebinee faarfannuu, nama isin cinaa jiru wajjin akka harka wal qabattan nan barbaada, “Obboleessa, obboleettii, Biyya biraatti akkan si argu, naaf kadhadhu,” jedhaa. Yoo ‘garaa irraa hin taane akkas hin godhinaa. Meeqatu wal arguu fedha? Meeqatu nama hunda arguu barbaada, Achitti? Nuyi, dhugaatti ni barbaanna. Amma mee qofa harka wal fuunee, akkas haa jennu, “Ani si arguun barbaada, obboleessa. Ani gama biraatti si arguun barbaada.” Amma osoo kana faarfachaa jirruu, “Gama sanaa Fayyisaan qaba.” Tole.

Gama sanaa Fayyisaan qaba,
Gama sanaa Fayyisaan qaba,
Gama sanaa Fayyisaan qaba,
Laga Gamaa.

Oo, guyyaa ifaa tokko dhaqeen Isa arga,
Guyyaa ifaa tokko dhaqeen Isa arga,
Guyyaa ifaa tokko dhaqeen Isa arga,
Laga Gamaa.

¹⁷² Miirri gaariin fi nagaa akka isinitti dhaga’amu hin godhuu? (*Yesus, fannoo cinatti na eegi.*)

Yesus, dhiyootti na eegi . . .
Bakka Burqaan jaalatamaan jirutti,
Burqaa fayyinaa, hundaaf bilisa,
Burqaa Qaraaniyoo irraa yaa’u.

Hundi keessan amma harka ol kaasaa.

Fannoo jalatti, fannoo jalatti,
Bara baraan ulfina koo ta’i;
Lubbuun koo guyyaa ol butamuu
Hanga laga gamatti boqottutti.

Fannoo jalatti, fannoo jalatti,
Bara baraan ulfina koo ta’i;
Lubbuun koo guyyaa ol butamuu
Hanga laga gamatti boqottutti.

Isa nan jaalladha, Isa nan jaalladha
Inni jalqaba waan na jaalateef
Fayyina koos naaf bite
Qaraaniyoo irratti.

Galanni Waaqayyoo haa ta’u!

¹⁷³ Mee callifnee mataa keenya gadi haa qabannu. Akka nutti toletti, mee harka keenya ol kaafnee Isa haa galateeffannu, akkas jechaa, “Lubbuu koo waan oolchiteef, Ati galatoomi, Gooftaa. Guutuu waan na gooteef, Ati alatoomi, Gooftaa. Waan Ati naaf goote hundaaf, galatoomi Ati, Gooftaa, bilisa baasuu mi’aawaaf, fayyina bilisa fiddeef. Galatoomi Ati, Gooftaa.”

Nuti aarsaa-galataa kana siif kennina. Waan Ati baay’ee jaallatamaa taateef Si galateeffanna. Ati daraaraa Dachaa

keessaa, Bakkalcha Bari, Arfaasee Shaaroon, Hundumaan-waan-Hundumaati. Ati Abbaa, Ilma, Hafuura Qulqulluu; Isa Ture, Kan Jiru, fi Kan Dhufu; Alfaa, Omeegaa guddaa dha. Ati Isa Dinqii, Mootii Nagaa, Hiddaa fi Sanyii Daawiti dha. Ati waan Hundumaa ti! Waan Ati nuuf goote hundaaf, nuyi immoo Si galateeffannaa, Gooftaa. Sagalee Keetiif, Si galateeffanna, Inni karaa keenyaaf Ifa. Oo, Ificha keessa akka nu deemsiftuuf, Si kadhanna, Gooftaa. Nuuf haa ta'u, Abbaa. Maqaa Yesus Kiristoosiin. Ameen.

Tole. Yeroo daqiiqaa tokko teenyu. (*Ifa keessaa deemna.*)

Nuyi Ifa keessa deemna, Ifa bareedaa akkasii,
Bakka cophni gara laafinaa itti ifutti koottaa;
Guyyaas halkanis naannoo keenya ibsa,
Yesus, Ifa biyya lafaa . . .

174 Qulqulloonni hundi, amma koottaa, isa haa faarfannu!

Ifa keessa deemna (qulqullina, qulqullummaa),
Ifa bareedaa,
Bakka cophni gara laafinaa itti ifutti koottaa;
Guyyaas galgalas naannoo keenya ibsa,
Yesus, Ifa biyya lafaa.
Koottaa, Mootii ta'uu Isaa himaa,
Yesus, Ifa biyya lafaa;
Yeroo sana bilbiloonni Waaqaa ni bilbilu,
Yesus, Ifa biyya lafaa.

Hundi keessan!

Ifa keessa deemna (daandii koof Ifa), Ifa
bareedaa,
Bakka cophni gara laafinaa itti ifutti koottaa;
Guyyaas halkanis naannoo keenya ibsa,
Yesus, Ifa biyya lafaa.

175 Miira gaarii isiniif hin kennuu? Nama meeqatu miira gaarii qaba? Amma harka ol kaasaa, "Miirri gaariin natti dhaga'ama," jedhaa. Hafuurri Qulqulluun hunda haxaa'ee baaseera. Nuyi sana booda (maali?) Ifa keessa deemna. Eenyumaa hin dhaga'inaa . . . Ifichi maali? "Sagaleen Kee Ibsaa dha." Kanaaf sana booda:

Nuyi Ifa keessa deemna, Ifa bareedaa akkasii,
Inni bakka cophni gara laafinaa itti ifutti
dhufa;
Guyyaas halkanis naannoo hunda ibsa,
Yesus, Ifa biyya lafaa . . .

176 Amma, sun dinqii mitii ree? Nuti callifne waan cufnuu miti. Hafuurri Qulqulluun nu qabeera! Akkasitti isinitti hin dhaga'amu? Qofa ni dhaga'ama . . . ? . . . Qofa waan ba'u fakkaata.

. . . Wangeelli dhiigaan kan guutame dha,

Dhiiga bartootaa Dhugaaf du'an,
Wangeela Hafuura Qulqulluu dhiigaan kan
guutamee dha.

Nama jalqabaa kaayyoo Hafuura Qulqulluuf
du'u,
Yohaannis Cuuphaa ture, garuu inni akka
namaatti du'e;
Sana booda Yesus Kiristoos dhufe, isaan Isa
fannisan,
Inni Hafuurri akka namoota cubbuu irraa
oolchu lallabe.

Pheexiroos fi Phaawuloos, akkasumas
Yohaannis waaqummaa,
Isaan akka Wangeelli ifu jireenya isaanii
kennan;
Dhiiga isaanii dhangalaasan, akkuma raajota
baara durii,
Dubbiin Waaqayyoo akka dhugaadhaan
dubbatamu.

Sana booda Isxifaanosiin dhagaadhaan
rukutan, inni cubbuu mormee lallabe,
Inni waan isaan aarseef, isaan dhagaadhaan
mataa isaa rukutan;
Garuu inni Hafuuraan du'e, hafuura isaa laate,
Warra kaan wajjin ta'uuf, gara isa jireenya-
kennuu deeme.

Inni dhiigaan guutamuun itti fufa, eeyyee,
dhiigaan guutamuu itti fufa,
Wangeelli Hafuura Qulqulluu dhiigaan kan
guutamee dha,
Dhiiga bartootaa Dhugaaf du'an,
Wangeelli Hafuura Qulqulluu dhiigan kan
guutamee dha.

Dhaggeeffadhaa!

Lafa aarsaa jala lubbuu baay'eetu jira, "Hanga
yoomitti," jedhanii boo'aa jiru,
Waaqayyo warra waan hamaa hojjetan waan
adabuuf;
Garuu warra dhiiga jireenya isaanii kennan
caalaatti ni jiraatu
Wangeela Hafuura Qulqulluu lolaa diimaa
wajjiin.

Qofa dhiigaan guutamuu itti fufa,
(Haalleeluyyaa!) inni dhiigan guutamuu
itti fufa,

Isaan keessaa tokko ta'uun barbaada.

...Wangeelli Hafuura Qulqulluu, kan
dhiigaan guutame dha,
Dhiiga bartootaa Dhugaaf du'an,
Wangeelli Hafuura Qulqulluu kan dhiigaan
guutame dha.

¹⁷⁷ Kallacha waltajjii irra deemuun barbaada. Ameen. Oo, akkam ajaa'iba! Obboloonni koo dhiiga jireenya isaanii kennan. Kana caala waan wal fakkaatatu ni godhama. Hin yaadinaa. Inni gara agarsiisaatti dhufaa jira. Isin ykn ni galtu ykn ni baatu. Isaan hunduu amma Mana Maree Waldootaatti makamaa jiru, hundi immoo achi seenaa jiru. Hundi isaanii iddoo tokkotti walitti qabamaa jiru.

Ammas dhiiga jireenya isaanii kan kennan
baay'ee ta'u.

Wangeela Hafuura Qulqulluu lolaa diimaa
wajjiin.

Inni dhiigaan kan guutame dha, eeyyee, inni
kan guutame dha... (Oo, haalleeluyyaa!)

Wangeelli Hafuura Qulqulluu kan dhiigaan
guutame dha.

Dhiiga bartootaa Dhugaaf du'an,

Wangeelli Hafuura Qulqulluu kan dhiigaan
guutame dha.

¹⁷⁸ Maay! Butamuun waldaa irra akka caalutti natti dhaga'ama. Oo, baay'ee na gammachiisa! Cubbuun hunduu dhiiga jala. Argitanii, Hafuurri Qulqulluun Sagalee jaallata. Dubbichi waan Hafuurri Qulqulluu isin sooru dha, argitanii. Oo, maay! Inni gadi bu'ee namoota argata, cubbuu isaanii qulqulleessa, dhibee isaanii irraa fuudha, mukaawuu isaaniis irraa fuudha. Amma ani machaa'era, humnaa ol machaa'era, Hafuuraan machaa'era, garaa koo jaalalaan nan dhi'eessa. Namni kamiyyuu waan fedhe yoo hojjete, dhiifamni godhameera. Diina kee inni hamaa, hunduu dhumeera. Namni tokko dubbatee ykn maaliyyuu yoo jedhe, inni...tole, sun...hundi badeera, amma hunduu qulqullaa'eera.

Innis dhiigaan guutameera, eeyyee, inni
dhiigaan guutameera,

Wangeelli Hafuura Qulqulluu dhiigaan kan
guutame dha,

Dhiiga bartootaa Dhugaaf du'an,

Wangeelli Hafuura Qulqulluu kun...

Oo, maay! Akkam ajaa'iba!

Isiniif yeroo ajaa'ibaa akkamiiti,

Anaaf yeroo ajaa'ibaa akkamiiti;

Hundi keenya Mootii keenya Yesus arguuf yoo
qophoofne,

Yeroo ajaa'iba akkamii ta'a.

Isiniif yeroo ajaa'ibaa,
 Anaaf yeroo ajaa'ibaa;
 Hundi keenya Mootii keenya Yesuus arguuf yoo
 qophoofne,
 Yeroo ajaa'ibaa akkamii ta'a.

Isin sana ni jalattuu? Hunduu, koottaa!

Oo, isiniif yeroo ajaa'ibaa,
 Anaaf yeroo ajaa'ibsiisaa;
 Hundi keenya Mootii keenya Yesusiin arguuf
 yoo qophoofne,
 Yeroo ajaa'ibaa akkamii ta'a.

179 Ani qofa akkan haaromsa-durii keessa jirutti natti dhaga'ama. Mitii? Akka qulqulleessuu durii, sirriitti dhiqqu; gaarii, yeroo ajaa'ibaa durii. Miiirri gaarii isinitti hin dhaga'amu? Oo!

Isa nan galateeffadha, Isa nan galateeffadha,
 Cubbamootaaf kan qalame Hoolicha
 galateeffadhaa;

Amma hundi keenyaa haa faarfannu. Beektuu? Ani nan beeka. As koottu; akkan geggeessu na gargaarta, Obboleessa Neeviil. Hundi keessanis, amma wajjin, harka keenya ol kaasaa, waliin faarfadhaa, amma, amma, yoo dandeessan.

Cubbamootaaf kan qalame Hoolicha
 galateeffadhaa;
 Sabni hunduu, ulfina Isaaf kennaa,
 Dhiigni Isaa xurii hundumaa dhiqeera.

180 Amma, hundi keessan, koottaa!

Isa nan galateeffadha, Isa nan galateeffadha,
 Cubbamootaaf kan qalame Hoolicha
 galateeffadhaa;
 Sabni hunduu, ulfina Isaaf kennaa,
 Dhiigni Isaa xurii hundumaa dhiqeera.

Ameen. Sun hin ajaa'ibuu?

...Magaalaa adii calaqqiftuu,
 Mana jireenyaa, kiraaraa, fi gonfoon naaf
 qophaa'eera;
 Amma dammaqee kadhachaa, eeggachaan jira,
 Yohaannis yeroo gadi buutu kan arge
 Magaalattii adii.

181 Ameen. Ajaa'iba! Oo! Amma miila keenyaan haa dhaabbannu, hundi keenya. Miiirri gaarii akka isinitti dhaga'amu abdiin qaba. Galgala kana tajaajiloota yaadadhaa. Amma faarfannaa isa durii kan xumuraa faarfachuu barbaanna.

Maqaa Yesusiif sagadaa,
 Miila Isaa jalatti kufaa,

Mootiin moototaa Waaqa irraa gonfoo Isa irra
kaa'a,
Yeroo imalli keenya xumuramu.

Gaarii dha. Amma hundi keessan, wal faana. Gaarii dha.

Maqaa Yesusiif sagadaa,
Miila Isaa jalatti kufaa,
Mootiin moototaa Waaqa irraa gonfoo Isa irra
kaa'a,
Yeroo imalli keenya xumuramu.

Maqaa Jaallatamaa, (Maqaa Jaallatamaa!) O
akkam mi'aawaa! (O akkam mi'aawaa!)
Abdii lafaa fi gammachuu Waaqa irraa;
Maqaa Jaallatamaa, (Maqaa Jaallatamaa!) O
akkam mi'aawaa! (O akkam mi'aawaa!)
Abdii lafaa fi gammachuu Waaqa irraa.

¹⁸² Ganama ajaa'iba! Yeroo ajaa'ibaa! Qofa amma yeroo tokko
mee mataa keenya gadi haa qabannu. Hundi keessan amma gara
Kirstoos, Fayyisaa keessanii ilaalaa. Haala callisuun, galataa
fi jajannaa akka Isaaf kennitan nan barbaada. Akkas jedhaan,
"Gooftaa, lubbuu koo waan qulqulleessiteef Sin galateeffadha.
Waan Ati naaf goote hundaaf Sin galateeffadha, Hafuurri
Kee guyyaa hunda ana irra haa ta'u, Gooftaa. Na gageessi.
Na qajeelchi. Na eebbisi." Waaqayyo eebba sana akka isiniif
kennuuf, kadhannaa koo ti.

Amma osoo nuti mataa keenya gadi qabannee jirruu,
Obboleessa Neeviil, jecha kadhannaan nuuf cufa. 

55-0724 Hafuurota Nama Sossoban
Dunkaana Biraanhaam
Jeefarsanviil, Indiyaanaa U.S.A.

OROMO

©2026 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Beeksisa mirga waraabbii

Mirgi abbummaa seeraan kan eegamedha. Kitaabni kun akka meeshaa Wangeela Yesuus Kiristoos babal'isuuf gargaarutti, maxxansaa manaatiin maxxanfamuun dhuunfaatti fayyadamuuf ykn kaffaltii malee kennamuu ni danda'a. Kitaabni kun hayyama barreeffamaa ifa ta'e Voice Of God Recordings® malee, gurguramuu, baay'inaan baay'isuu, marsariitii irratti maxxanfamuu, sirna kuusaa keessatti kuufamuu, afaanota birootti hiikuu, ykn maallaqa gaafachuuf itti fayyadamuun hin danda'amu.

Odeeffannoo dabalataaf ykn meeshaalee biroo jiran yoo barbaaddan, maaloo teessoo armaan gadii fayyadamuun nu quunnamaa:

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org